

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

సహాయ సంపాదకులు :

శ్రీ విశ్వేశ తీర్థ స్వామీలవారు

9494784647

సంపుటము 72 సంచిక 5

శ్రీవికారి నామ సంవత్సరము

వైశాఖ మాసము - మే 2019

సంపత్కర్త చందా :	రూ. 100/-
జీవిత చందా :	2,000/-
పోషకులు :	3,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

సెల్ : 9885372369, : 9440279712,

విషయసూచిక

1. భగవన్నుతి.....	4
2. ప్రార్థన.....	5
3. అపరోక్షానుభూతి.....	6
4. శ్రీమద్భాగవతామృతము.....	9
5. శ్రీరమణాశ్రమ జీవితము.....	12
6. సుభాషిత రత్నమాల.....	14
7. సుమతి శతకము.....	15
8. శ్రీసత్యానందమహర్షి పవిత్ర సన్నిధి.....	16
10. శ్రీవాసుదేవ కథా సుధ.....	19
11. శ్రీసత్యానందాశ్రమ శాశ్వత భిక్షానిధి....	27
12. మహాభారతము.....	28
14. భక్తులకు విజ్ఞప్తి...ప్రహరీ నిర్మాణము.....	41
16. ఆశ్రమవార్తలు.....	42

ముఖచిత్రము
శ్రీరామచంద్రప్రభువు

పబ్లికేషన్
 మే 2019

1. మే డే
3. మాసశివరాత్రి
7. అక్షయతృతీయ
 శ్రీసత్యానందాశ్రమములో
 శ్రీరామప్రతిష్ఠావార్షికోత్సవము
 పరశురామజయంతి
 సింహాచలంలో చందనోత్సవం
9. జగద్గురు శంకరాచార్య జయంతి
 భావనామహర్షి జయంతి
11. కర్తరి ప్రారంభం
14. వాసవీకన్యకాజయంతి
 శ్రీవీరబ్రహేంద్రస్వామి జీవసమాధి
15. అన్నవరం సత్యదేవుని కళ్యాణం
16. పరశురామ ద్వాదశి
17. నృసింహ జయంతి
18. వైశాఖపూర్ణిమ
 గౌతమబుద్ధ జయంతి
 అన్నమాచార్య జయంతి
26. భానుసప్తమి
29. నిజకర్తరి త్యాగం,
 హనుమజ్జయంతి

ఓం కేశవాయ నమః

ఓం నారాయణాయ నమః

ఓం మాధవాయ నమః

ఓం గోవిందాయ నమః

ఓం విష్ణవే నమః

ఓం మధుసూదనాయ నమః

ఓం త్రివిక్రమాయ నమః

ఓం వామనాయ నమః

ఓం శ్రీధరాయ నమః

భగవన్నుతి

ఓం హృషీకేశాయ నమః

ఓం పద్మనాభాయ నమః

ఓం దామోదరాయ నమః

ఓం సంకర్షణాయ నమః

ఓం వాసుదేవాయ నమః

ఓం ప్రద్యుమ్నాయ నమః

ఓం అనిరుద్ధాయ నమః

ఓం పురుషోత్తమాయ నమః

ఓం అధోక్షజాయ నమః

ఓం నారసింహాయ నమః

ఓం అచ్యుతాయ నమః

ఓం జనార్దనాయ నమః

ఓం ఉపేంద్రాయ నమః

ఓం హరయే నమః

ఓం శ్రీకృష్ణపరబ్రహ్మణే నమః



ప్రార్థన

శంకరం శంకరాచార్యం కేశవం బాదరాయణమ్ ।
సూత్రభాష్యకృతౌ వందే భగవంతౌ పునః పునః ॥
ఈశ్వరో గురురాత్మేతి మూర్తిభేద విభాగినే ।
వ్యోమవద్ వ్యాప్త దేహాయ దక్షిణామూర్తయే నమః ॥

అపరోక్షానుభూతి

భగవాన్ శ్రీసత్యానందమహర్షులవారు

అద్వైతామృతవర్షాయ శ్రుత్యాకాశవిహారిణే ।

చిద్ధనాయ ప్రసన్నాయ శంకరాయ నమో నమః ॥

ఉపనిషత్ ప్రతిపాదితమైన అద్వైత తత్త్వమును వివరించుచు శ్రీమదాచార్య శంకరభగవత్పాదుల వారు ప్రస్థానత్రయమునే గాక పెక్కు ప్రకరణ గ్రంథములను కూడ రచించెను. చెఱుకున గనుపు గనుపున తీయందనము ఉట్టిపడునట్లు ఈ ప్రకరణగ్రంథములయందు అడుగడుగున అద్వైతామృతరసము ద్యోత మగుచుండును. పరంపరాగతమైనను నడుమ నడుమ అన్యదర్శన ప్రాబల్యముచే మఱుగుపడుచు వచ్చిన అద్వైత తత్త్వమును దర్శింపజేయుటకై అమానుష ప్రతిభా శక్తియుక్తి స్నేహములతో వెలుగొందిన ఆరని జ్యోతులు ఇవి. వివిధ దర్శన ప్రభావముచే విషకలితమైన భారతజాతీయ జీవనవిధానమున సమన్వయదృష్టిని జూపించిన పుణ్యశ్లోకములు. కావుననే ఎన్ని దుమారములు చెలరేగినను చెక్కుచెదరక నిలిచి నేటికిని వెలుగుబాట జూపించుచున్న స్వయంజ్యోతిరూపములు.

శంకరుని రచనలు భాష్యములు, ప్రకరణములు, స్తోత్రములు ముత్యైఱుగుల గాన నగును. అందు భాష్యములు పండితైక హృదయంగమములు. ప్రకరణములు సాధారణజన విశ్రాంతి స్థానములు. అద్వైతసిద్ధాంతములు. ఉపాదేయములగు అంశములను అందఱికి అందజేయు ఉత్కంఠతో ఈ ప్రకరణములు ప్రవృత్తములైనవి. ఇందు జ్ఞానమునకు సాధనమయిన శమదమాది సాధన సంపత్తిని గూర్చియు, మూలసిద్ధాంతములను గూర్చియు విమర్శనాత్మక విజ్ఞానాత్మక వివరణములు చేయబడినవి.

శంకరభగవత్పాదులు ఎన్నింటినో లిఖించుచు “అపరోక్షానుభూతి” అను అద్భుతమైన అమృత తుల్యమైన గ్రంథమును కూర్చినారు. ఆత్మానాత్మ స్వరూప వివేచనపూర్వకముగ అపరోక్షానుభవసాధన స్వరూపములు చక్కగ వివరింపబడినవి.

ఇందు 114 శ్లోకములు ప్రత్యక్షసుఖబోధకములైన దివ్యకర దీపికలు. ప్రసన్నగంభీరములు. కొన్ని శ్లోకములకు అర్థనిర్ణయము చేయుట కష్టసాధ్యమైన పని. ఇందు కొన్నింటికి సంస్కృతమున టీకలు వ్యాఖ్యానములు ఉన్నట్లు తెలియవచ్చును గాని అవి లభ్యములుగా లేవు.

ప్రథమశ్లోకమున ఆచార్యపాదులవారు ఇలా స్తుతించుచున్నారు.

శ్రీహరిం పరమానందం ఉపదేశ్ఠార మీశ్వరమ్ ।

వ్యాపకం సర్వలోకానాం కారణం తం నమామ్యమహమ్ ॥

1

పరమాత్మ పరమానందస్వరూపుడు. ఉపదేష్టుడు. సర్వవ్యాపకుడు. ఈశ్వరుడు. సర్వలోకములకు కారణమైనవాడు. అట్టి శ్రీహరికి నమస్కారము.

అపరోక్షానుభూతి రైః ప్రోచ్యతే మోక్షసిద్ధయే ।

సద్భి రేషా ప్రయత్నేన వీక్షణీయా హి యత్నతః ॥

మోక్షసిద్ధికొరకు అపరోక్షానుభూతి యను గ్రంథమును చెప్పుచున్నాను. దీనిని ముముక్షువులగు ప్రాజ్ఞులచే పూనికతో, ప్రయత్నముతో అనేకపర్యాయములు వీక్షింపదగియున్నది.

శ్రీభగవత్పాదులవారు అపరోక్షానుభూతి గ్రంథము కేవలము మోక్షమును ఆకాంక్షించువారికి మరల మరల పరిశీలించదగియున్నదని నుడువుచున్నారు. వారికొరకు ఈ గ్రంథము వ్రాయబడుచున్న దని తెలియుచున్నది. అయితే విషయపరిజ్ఞానమును సంపాదించుకొనవలయు నను వారికి కూడ ఇది చదువదగినదియే. మోక్షము అనగ విడుదల. దేనినుండి? అనగ నేను బద్ధుడను అనుకొనువానికి ఏది వానిని బంధించుచున్నదో గమనింపవలయును. కొందఱు నేను భార్యాబిడ్డలచేత బద్ధుడనై యున్నా నని తలంచుచుందురు. మఱి కొందరు అరిష్టద్వర్గులచే బద్ధులమై యున్నా మని తలంచుచున్నారు. మఱి కొందరు జన్మచేతనే బద్ధులమైతిమని భావించుచున్నారు. అట్టివారికి ఇది విచారింపదగియున్నది. ఈ విచారణయే బంధములనుండి వానిని తప్పించుకొరకు ఈ గ్రంథము ఉపయోగపడుచున్నది.

స్వవర్ణాశ్రమధర్మేణ తపసా హరితోషణాత్ ।

సాధనం ప్రభవేత్పుంసాం వైరాగ్యాదిచతుష్టయమ్ ॥

3

తపోరూపమైన వర్ణాశ్రమ ధర్మములను భగవత్ప్రీతికొరకు ఆచరించుటవలన వైరాగ్యాది చతుష్టయము పురుషునియందు కలుగుచున్నది.

ప్రత్యేకముగ తపస్సు చేయుటకు వెళ్ళుట మంచిదే. కాని తమ తమ వర్ణాశ్రమములకు సంబంధించిన కార్యములను చక్కగ దోషరహితముగ, ప్రలోభములకు లోను కాకుండ, ధర్మమును అనుసరించి క్రియాలోపములేకుండ భగవంతుని ప్రీతికొరకు ఆచరింపవలయును. అట్లు ఆచరించినచో ఈ లోకమునందలి వస్తువులయందు సంగము కలుగదు. సంగము లేకుండుటయే వైరాగ్యము. ఇది సాధనచతుష్టయము అని కూడ అందురు.

సాధన చతుష్టయ సంపత్తి :

1. నిత్యానిత్యవస్తు వివేకము
2. ఇహాముత్రార్థ ఫలభోగ విరాగము,
3. శమాది షట్క సంపత్తి
4. ముముక్షుత్వము

బ్రహ్మదిస్థావరాస్తేషు వైరాగ్యం విషయేష్వను ।

యథైవ కాకవిష్టాయాం వైరాగ్యం తద్ధి నిర్మలమ్ ॥

4

కాకి వేసిన రెట్టయందు ఏ విధమైన హేయ భావము కలిగి యుందువో అలాగుననే బ్రహ్మలోకము మొదలు సమస్తలోకములయందు ఉండు సుఖభోగ విషయములయందు ఆసక్తుడవు కాక యుండుటయే నిజమైన వైరాగ్యము. అదియే నిర్మలమైన వైరాగ్యము. కేవలము పరబ్రహ్మమునందు మాత్రమే నిష్ఠ యుండవలయును.

ఈ లోకమునందు గల శబ్ద స్పర్శ రూప రస గంధములయందు సహజముగ ఆసక్తి యుండును. మనస్సుకు నచ్చిన మంచి శబ్దమును వినవలయునని, మంచి రూపమును చూడవలయు నని, మంచి స్పర్శ కావలయునని, మంచి రుచి ఉండవలయునని, మంచి సువాసన ఆఘ్రాణింపవలయు నను ఆకాంక్షయే మానవుని బద్ధుని జేయుచున్నది. ఈ బంధము వలననే మానవుడు కట్టుబడు చున్నాడు. విషయవిరక్తివలన అత్యుజ్జానమునందు ఆసక్తి కలుగుచున్నది. ఆ విరక్తి లేనివానికి ఆత్మరతియందు ఆనందము కలుగజాలదు. విషయములయందు మనస్సు తగుల్కొనుటయే నిజమైన బంధము. వానినుండి విముఖత్వమును పొంది నిత్యమైన, సత్యమైన, శాంతమైన, నిశ్చలమైన, నిర్వికారమైన, నిరంజనమైన, నిర్గుణమైన, నిర్విశేషమైన, వికారరహితమైన, ఆనందఘనమైన పరమాత్మ యందు రతి కలిగి దానియందే మగ్నుడై యుండుటయే ఆత్మరతి. ఏ సంకల్పవికల్పములులేక యుండుటయే ఆనందమునకు స్థానము. ఇదియే బంధ విముక్తి. ఇట్టి వైరాగ్యమును ఆశ్రయించువానికి మోక్షము అపరోక్షానుభూతి అనుభవమునకు వచ్చును.

నిత్యమాత్మ స్వరూపం హి దృశ్యం తద్విపరీతగమ్ ।

ఏవం యో నిశ్చయః సమ్యగ్వివేకో వస్తునః ॥

దృశ్యములు కనపడున వన్నియు ఒకసారి ఉండి మరియొకప్పుడు కనిపించునవి కావు. అత్యు నిత్యమైనది అని నిశ్చయము కలిగి దృశ్యములు అనిత్యములు. ఆ దృశ్యములను చూచు ఆత్మ ఎల్లప్పుడు ఉండునది అను విచారణ కలుగుటయే సద్వస్తు వివేకము.


దృశ్యములు మారును. ద్రష్ట మారదు. అనగ చూచు వస్తువులు మారుచున్నను అవస్తువులను చూచు ఆత్మ మారుట లేదు. తినుబండారములు ఎన్నో మారుచున్నవి. తినువాడు ఆ రుచులను ఆస్వాదించువాడు ఒకడే కదా! అటులనే చూచు పదార్థములు మారుచున్నను చూచువాడు (ద్రష్ట) మారుటలేదు. ఇదియే వివేకము. శరీరములు మారుచున్నను దీనియందుండు చైతన్యరూపమున ఏ శక్తియైతే ఉన్నదో అది మారుట లేదు. అదియే ఆత్మ అను వివేకము ఉ దయింపవలయును. ఇట్టి వివేకమే సద్వస్తు వివేకము అని చెప్పబడుచున్నది.

‡:ఈ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

శ్రీభాగవతామృతము

పూజ్య శ్రీబ్రహ్మనందతీర్థస్వాములవారు

శ్రీసత్యానందాశ్రమ పరిష్కృత పీఠాధిపతులు, ఇనమడుగు



ఐదవ స్కంధము
భూగోళ వర్ణనము
(గత సంచిక తరువాయి)



ఆ కుశ ద్వీపము చుట్టూ ఎనిమిది లక్షల యోజనాల పరిమాణము కలిగిన ఘృత నేత్ర సముద్రము ఉన్నది. ఆ నేత్ర సముద్రము ఆవల పదునారు లక్షల యోజనాల విస్తృతి కలిగిన అందమయిన క్రౌంచద్వీపము ఉన్నది. ఆ ద్వీపము మధ్యభాగములోనే క్రౌంచాద్రి ఉన్నది. ఆ పర్వతం మూలముగానే ఆ ద్వీపానికి ఆ పేరు వచ్చింది. ఒకసారి ఆరు మొగముల స్వామి దివ్య శరము ప్రయోగించగా అది ఆ క్రౌంచపర్వతానికి కన్నం చేస్తూ దూసుకుపోయింది. ఆ కన్నం గుండా పాలవెళ్ళి ప్రవాహము వెలువడింది. ఆ ప్రవాహమే ఆ క్రౌంచద్వీపాన్ని తడపుతూ ఉంది వరుణదేవుడు ఆ ప్రదేశమును కాపాడుతూ ఏమాత్రము ఎవరికీ భయం లేకుండేటట్లు చూస్తుంటాడు.

నరేంద్రా! క్రౌంచద్వీపానికి అధిపతి ప్రియవ్రతుని కుమారుడైన ఘృతపృష్ఠుడు. అతనికి ఏడుగురు కొడుకులు. వారే ఆమోదుడు, మధువహుడు, మేఘపృష్ఠుడు, సుమాముడు, ఋషిజ్యుడు, లోహితార్జుడు, వనస్పతి అనువారు. తన కుమారుల పేరు మీదుగా క్రౌంచద్వీపాన్ని ఘృతపృష్ఠుడు ఏడు వర్షములను విభాగం చేసి ఒక్కొక్క కుమారుని రాజుగా నియమించాడు. తాను మంగళగుణ నిలయు డయిన శ్రీహరి పాదపద్మాలను సేవిస్తూ తపం చేయడానికి కానలకు కదలి వెళ్ళాడు. ఆ క్రౌంచద్వీపములోని ఏడు వర్షములలో శుక్లం, వర్ధమానం, భోజనం, ఉపబర్హణం, ఆనందం, నందనం, సర్వతోభద్రం అనే ఏడు కొండలు వరుసగా అభయ, అమృతౌఘ, ఆర్యక, తీర్థపతి తృప్తిరూప, పవిత్రవతి, శుక్ల అనే ఏడు నదులూ ఉన్నాయి. అనదీజలాలలో స్నానం చేసి గురువులు, ఋషుభులు, ద్రవిణకులు, దేవకులు అనే నాలుగు వర్ణాలవారున్నా జలాంజలులు సమర్పిస్తూ వరుణదేవుని సేవిస్తుంటారు.

పరీక్షిన్నరేంద్రా! విను. క్రౌంచద్వీపం చుట్టూ పదునారు వేల యోజనాల విస్తృతిలో పాల సముద్రం ఉంది. క్రౌంచద్వీపానికి ఆవల శాకద్వీపం ప్రసిద్ధి పొందిన ద్వీపం. ఆ ద్వీపం ముప్పదిరెండు లక్షల యోజనాల విస్తృతి కలిగింది. ఆ ద్వీపంలో ఒక పెద్ద శాకవృక్షం ఉన్నది. దాని సుగంధంవల్ల ఆ ద్వీపమంతా పరిమళవంతంగా ఉంటుంది. ఆ కారణంగానే ఆ ద్వీపానికి శాకద్వీప మనే పేరు వచ్చింది. ఆ ద్వీపానికి ప్రియవ్రతనందనుడైన మేధాతిథి అధీశ్వరుడు.

మేధాతిథికి పురోజనుడు, మనోజనుడు, వేపమానుడు, ధూమ్రానీకుడు, చిత్రరథుడు, బహు రూపుడు, విశ్వచారుడు అనే కొడుకులున్నారు. వారికి వారి పేర్లతో ప్రసిద్ధులైన శాకద్వీపంలోనే ఏడు భూభాగాలు వర్షాలు పంచియిచ్చి పట్టంగట్టి మేధాతిథి శ్రీహరి పాదసేవచేస్తూ తపోవనానికి వెళ్ళాడు. ఆ ఏడు వర్షాలలో క్రమంగా ఈశనం, ఉరుశృంగం, బలభద్రం, శతకేసరం, సహస్ర స్రోతం, దేవసాలం, మహాసనం అనే సరిహద్దు పర్వతాలూ, అనఘ, ఆయుర్ధ, ఉభయసృష్టి అపరాజిత, పంచపరి, సహస్రసృతి, నిజధృతి అనే ఏడు నదులూ ఉన్నాయి. ఆ ద్వీపవాసులు ఆ నదీ జలాలు సేవిస్తూ ప్రాణాయామం చేస్తూ రజోగుణం, తమోగుణాలను నశింపజేసికొని సమాధి నిష్ఠలయి వాయురూపు డయిన భగవంతుని ఆరాధిస్తారు. అక్కడ ఋతవ్రతులు, సత్యవ్రతులు, దానవ్రతులు, సువ్రతులు అనే నాలుగు వర్ణాల వారున్నారు.

శాకద్వీపం చుట్టూ అంతే పరిమాణం గలిగిన దధి (పెరుగు) సముద్రం ఉంది. దాని తర్వాత అరవైనాలుగు లక్షల యోజనాల విస్తారం కలిగిన 'పుష్కరద్వీపం' ఉంది. ఆ మహాద్వీపంలో పదివేల బంగారు రేకులు కలిగిన బ్రహ్మదేవుని ఆసనమైన పద్మం ఉన్నది. ఆ ద్వీపం నడుమ మానసోత్తర మనే పెద్ద పర్వతం ఉంది. తూర్పు పడమరలలో గల వర్షాల రెండింటికి ఆ మానసోత్తరం సరిహద్దు కొండ.

ఈ విధంగా లోపల వెలుపల ఉన్న వర్షాలకు సరిహద్దుగా ఉన్న మానసోత్తరం పర్వతం పదివేల యోజనాల విస్తీర్ణమూ, అంతే ఎత్తు కలది. ఆ పర్వతానికి నాలుగు దిక్కులలోనూ నలుగురు లోకపాలకుల పట్టణాలు ఉన్నాయి. ఆ మానసోత్తర పర్వత శిఖరాన సంవత్సరాత్మకమైన సూర్యరథ చక్రం తిరుగుతూ రాత్రింబగళ్ళు మేరువునకు ప్రదక్షిణం చేస్తుంటుంది. ఆ పుష్కర ద్వీపాధిపతి వీతిహోత్రుడు. అతనికి రమణకుడు, ధాతకుడు ఇద్దరు కుమారులు. వీతిహోత్రుడు పుష్కరద్వీపాన్ని రెండు వర్షాలుగా విభజించి, ఆ భూభాగాలకు తన కొడుకులను రాజులను చేశాడు. తన అన్నల అడుగుజాడల్లో వీతిహోత్రుడు భగవత్ప్రీతికరాలైన కార్యాలు ఆచరిస్తూ తపోవనానికి వెళ్ళిపోయాడు.

ప్రజలకు రక్షకుడ వయిన పరీక్షిన్నరేంద్రా! ఈ పుష్కర ద్వీపంలో సంచరించేవారు వేదోక్త

ఈ పేజీ స్థలదాతలు : శ్రీ సిహెచ్. కన్నయ్యగారు, చోడవరం, విశాఖపట్టణం జిల్లా.

కర్మలను ఆచరిస్తూ చతుర్ముఖుణ్ణి కొలుస్తుంటారు. వారు నిశ్చలమయిన బుద్ధిబలం, నియమ నిష్ఠలు కలిగినవారు.

ధరణీనాథా! పుష్కరమనే ద్వీపంలో నాలుగు వర్ణాల విభాగం లేదు. అక్కడివారందరూ భేదభావం లేకుండా సమభావంతో కలిసి మెలిసి సంచరిస్తారు.

ఆ పుష్కరద్వీపం అరవై నాలుగు లక్షల యోజనాల విస్తృతి కలిగి ఉంటుంది. దాని చుట్టూ అంతే విస్తీర్ణం కలిగి పరిశుద్ధమయిన జలంతో నిండిన సముద్రం ఉంది. ఆ సముద్రానికి ఆవల లోకాలోకపర్వతముంది. సముద్రానికి, ఆ పర్వతానికి మధ్యగల ప్రదేశం రెండు కోట్ల యోజనాల విస్తీర్ణం కలిగి ఉంటుంది. నివసించడానికి ప్రయత్నించినా చేతికందదు. ఆ పైన ఎనిమిది కోట్ల యోజనప్రదేశం బంగారు భూమిలాగా ప్రకాశిస్తుంది. సూర్యుని నుండి ధ్రువతార వరకు వ్యాపించిన జ్యోతిర్గణం మధ్య ఉండడం వల్ల ఆ పర్వతానికి లోకాలోక పర్వతమనే పేరు సార్థకం అవుతున్నది. ఈ భూమండలమంతా యాభై కోట్ల యోజనాల విస్తృతి కలిగింది. అందులో నాల్గవంతు లోకాలోక పర్వతం. ఆ పర్వతం మీద సకలలోక గురుడైన బ్రహ్మదేవుడు ఋషభం, పుష్కరచూడం, వామనం, అపరాజితం అనే దిగ్గజాలను లోకరక్షణార్థం నిలిపి ఉంచాడు.

శ్రీసత్యానందమహర్షి జీవితచరిత్ర

ఎంతో కాలముగ ఎదురుచూచుచున్న శ్రీమహర్షులవారి జీవిత చరిత్ర గ్రంథములు అచ్చయి వచ్చియున్నవి. శ్రీరామనవమినాడు శ్రీరామకృష్ణసంకీర్తన మండలి వేంపట మహాసభలో ఆవిష్కరింప బడినవి. దాదాపు 250 రంగు రంగుల ఛాయాచిత్రములతో 736 పేజీలతో అలరారే శ్రీవారి జీవిత చరిత్ర 512/- మాత్రమే. కాని దానిపై సగమ ధర తగ్గించి అమ్మడము జరుగుచున్నది. ఎందుకంటే శ్రీమహర్షులవారి అనన్యభక్తులు శ్రీవేదుల విశేష్వర సోమయాజులు గారి మనుమడు శ్రీసత్యనారాయణ పరివారము, మరియు శ్రీఏలేటి లింబారెడ్డిగారు కలిసి సగము రేటును ఆశ్రమమునకు చెల్లించియున్నారు. కావున 250 రూపాయలకే లభించును. కొన్ని ప్రతులే ఉన్నవి. త్వరపడగలరు.

ఈ పేజీ స్థలదాతలు :

కీ॥శే॥ అమరా శ్రీరాములు-తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

శ్రీరమణాశ్రమ జీవితము

-అణ్ణామలై స్వామి

ప్రతిరోజు ఆశ్రమములో రెండు బంతులుగా భోజనాలు జరిగేవి. మొదటి బంతి లోనే భగవాన్ భోజనం చేసేవారు. నేను రెండవ బంతికి పోయేవాడిని. నేను పోయే సమయానికి భగవాన్ భోజనము ముగిస్తూ ఉంటారు. నేను ఆయనకు ఎదురుగా కూర్చొని ఆయన అనుగ్రహము కోసము ఎదురు చూసేవాడిని. నా కోరిక అప్పు డప్పుడు ఫలించేది. భగవాన్ తాను భుజించిన విస్తరిని నా ముందుకు త్రోసేవారు. అందులో వడ్డించుకుని తినండి అన్నట్లు! అక్కడ వడ్డించేవారు ఇది గమనించి అందులో వడ్డించేవారు. అందులో భగవాన్ మిగిల్చిన పదార్థాన్ని తినడమనేది మహాపుణ్యమనే భావన నాలో ఉండేది. ఐతే అలా తిని ఒకమారు కడుపునొప్పి తెచ్చుకున్నాను. ఇది ఏవిధంగా జరిగిందంటే నేనొక మారు గురునమశ్శివాయ అనే యోగి చరిత్రను చదివాను. గురునమశ్శివాయ గొప్ప గురుభక్తి కలవాడు.

ఒకనాడు ఆయన గురువుగారు తిన్న పదార్థమును వాంతి చేసుకున్నారు. 'దాన్ని శుభ్రంగా ఊడ్చి ఎవరూ తిరగని ప్రదేశంలో పాతిపెట్టండి' అన్నారు. ఎక్కడ పాతిపెట్టాలో గురునమశ్శివాయ కు అర్థము కాలేదు. ఆయనకు గురువు వదిలిన పదార్థము తింటే పుణ్యమని, సద్గతి లభిస్తుందనే అభిప్రాయము ఉండేది. అందుచేత దానిని గురుప్రసాదంగా భావించి, అంతా తిన్నారు. ఇది గురువుకు తెలిసి శిష్యుడిని అభినందించారు.

ఈ కథ నాకు జ్ఞప్తికి ఉన్నది. ఒకసారి భగవాన్ కు పంటినొప్పి వచ్చినది. బాధానివారణార్థము పొగాకు పంటివద్ద కొద్దిసేపు ఉంచుకొని తిరిగి ఉమ్మివేశారు. అది నేను చూశాను. గురునమశ్శివాయ వలె భక్తిని ప్రకటించుకోవాలని భగవాన్ ఉమ్మివేసిన పొగాకును ప్రసాదంగా తీసుకొని నమిలి మ్రింగాను. నాకు కొద్ది సేపటికి కడుపులో త్రిప్పినట్లయింది. వాంతి వస్తూ వచ్చింది. వెంటనే భగవాన్ని స్మరించుకొని కడుపునిండా నీళ్ళు త్రాగాను. అది వారించబడినది. మరీ ఇంత మూఢభక్తి పనికి రాదని భగవాన్ ఇందు మూలంగా తెలియజేశారు.

కొన్నాళ్ళకు భగవాన్ మిగిల్చిన పదార్థాన్ని భుజించడమనేది వంతుల వారిగా ఏర్పాటైంది. ప్రసాదము కోసము అరటాకు కోసము, అందరూ వేచి యుండటానిని భగవాన్ గ్రహించారు. అనాటినుండి ఈ పద్ధతిని మాన్పించారు.

చాలామంది భగవాన్ సేవకై వచ్చేవారు. కాని కేవలము యువకులకు, వివాహితులకు ఈ

ఈ పేజీ స్థల దాతలు : శ్రీమామిడాల భూమయ్య భూమకృల జ్ఞాపకార్థము
కుమారుడు రాజలింగం కళావతి మరియు శివకుమార్,
శివకళ్యాణ్, శివచరణ్, మెట్పల్లి, తెలంగాణా

అవకాశాన్ని కల్పించేవారు. ఇది ఆశ్రమములో ఉన్న భక్తులు ఏర్పాటు చేసుకున్న కట్టడి. కాని భగవాన్ అభిప్రాయము మాత్రము కాదు. భగవాన్ తనవద్ద ఎవరినీ ఉండుమనేవారు కాదు. పొమ్మనేవారూ కాదు.

ఒకసారి ఉత్తర భారతదేశము నుండి నర్స ట్రేయినింగ్ పొందిన చక్కటి అనుభవము కల ఒకామె వచ్చింది. భగవాన్ వద్ద ఉంటూ సేవచేసి తన జీవితాన్ని పావనము చేసుకోవాలని ఆశ పడ్డది. ఆమె భగవాన్ సన్నిధికి వెళ్ళి “మీ సేవకురాలిగా ఇక్కడే వుంటాను. సాధుసేవ సర్వ శ్రేయములకు మూలమని విన్నాను. దయచేసి అనుగ్రహించండి” అని వేడుకొన్నది.

“హాలులో ఉన్నవాళ్ళను అడగండి” అని అన్నారు భగవాన్.

అప్పుడు కృష్ణస్వామి భగవాన్ ముఖ్యసేవకుడు. స్త్రీలు భగవాన్ సేవికలుగా ఉండడానికి వీలులేదు. ఇది ఉచితమైన పద్ధతికాదు” అని ఆయన అభ్యంతరము చెప్పారు. అక్కడున్న భక్తులంతా కృష్ణస్వామి అభ్యంతరాన్నే బలపరచారు. భగవాన్ ఆమె వైపు చూసి, ఇక్కడున్న వాళ్ళందరూ వద్దంటున్నారు. అది వాళ్ళ నిర్ణయము. నేను ఏమి చేసేది” అని అన్నారు. భగవాన్ కేవలము నిమిత్తమాత్రముగా ఉండేవారు.

భగవాన్ ఆశ్రమ వాసులను నియమబద్ధముగా సక్రమముగా పనిచేయాలని కోరేవారు. సక్రమముగా చేయక నిర్లక్ష్యంగా మెలిగేవారిని భగవాన్ చివరకు మందలించేవారు. రంగస్వామి భగవాన్ సేవకుడుగా నియమించబడ్డాడు. మొదటిరోజుల్లో బాగా శ్రద్ధగా అక్కడి పనులన్నీ చేస్తుండేవారు. కొన్నాళ్ళకు ఆ పనులన్నీ ప్రక్కకు పెట్టి ధ్యానము చేసుకోవడము ప్రారంభించినారు. కోతులు వస్తున్నా చూడడం లేదు. అవి నిర్భయముగా వచ్చి పండ్లను ఎత్తుకుపోయేవి. ఎందుకంటే ద్వారము వద్ద కావలి ఉన్న రంగస్వామి కళ్ళుమూసుకొని కూర్చున్నారు. కాబట్టి వచ్చేవాళ్ళు వస్తుంటారు. పోయేవాళ్ళు పోతుంటారు. తనకేమీ అవసరము లేదన్నట్లు ప్రవర్తించేవారు.

భగవాన్ కొన్ని దినాలు ఆయన ప్రవర్తనను చూశారు. సహించారు. రోజురోజుకు ఆయన తన భాగ్యతను పూర్తిగా విస్మరించడాన్ని గుర్తించారు. అతని భాగ్యతను జ్ఞాపకం చేయాలనుకున్నారు.

“మీరు ధ్యానము చేయాలని భావిస్తే వేరే చోటుకు వెళ్ళి సాధన చేయండి. ఇక్కడ ఉండా అనుకుంటే అందరివలె పనిచేయండి. మీ పని మీరు చేయండా కూర్చోవడం యుక్తము కాదు. గురుసేవ అనే ధ్యానము వదలి మీరెందుకు ప్రత్యేకంగా కళ్ళు మూసుకొని కూర్చోవడం. గురుసేవలో ధ్యాన ఉంచండి. అంతకంటే మించిన ధ్యానమంటూ ఏముంది? అని హితము బోధించారు. రంగస్వామి భగవాన్ బోధలోని అంతరార్థమును గ్రహించారు. సక్రమముగా మసలుకొన్నారు.

సుభాషిత రత్నమాల

-శ్రీ శ్రీహరితీర్థస్వాములవారు

110. యదృచ్ఛాలాభసంతుష్టో ద్వంద్వతీతో విమత్సరః ।

సమః సిద్ధావసిద్ధౌ చ కృత్యాపి న నిబధ్యతే ॥

మానవుడు అప్పటికప్పుడు దొరికినదానితో సంతోషపడే యుండవలెను. ద్వంద్వములు అనగ సుఖదుఃఖములు, లాభనష్టములు, మానావమానములు, నిండాస్తుతులు, శీతోష్ణములు, వీనికి అతీతముగ అనగ ఇవి సంభవించినప్పుడు ఏ వికారమును చెందక మనస్సును నిశ్చలముగ ఉంచుకొనుటయే ద్వంద్వతీతము. మాత్సర్యము అనగ ఇతరుల సుఖమును చూచి, సంపదను చూచి, గౌరవమును చూచి, అధికారమును చూచి, రూపమును చూచి, విద్యను చూచి పలుకుబడిని చూచి ఓర్వలేకుండుటయే మాత్సర్యము. తాను సంకల్పించిన కార్యము నెరవేరినను నెరవేరకున్నను సమానమైన భావమును కలిగియుండుటచే తాను చేయుకార్యములయందు మానవుడు చిక్కుకొనడు. ఇలా మనస్సును ఉంచుకొనుటకు సాధన చేయవలయును. ఇటుల ఉండువాడు బద్ధుడు కాజాలడు. అది జీవన్ముక్త స్థితి. దీనిని ప్రయత్నపూర్వకముగ సంపాదించవలయును.

111. యదభావి న తద్భావి భావి చేన్న తదన్యథా ।

ఇతి చింతావిషహ్నోఽయ మగదః కిన్న పీయతే ॥

ఏది లేదో అది ఉండనే ఉండదు. ఏది ఉన్నదో అది ఉండియే తీరును. ఉన్నదానికంటే అన్యమైనది ఏదియును లేదు. ఈ ప్రకారముగ ఆలోచించుటయే చింత అను విషమునకు సరియైన మందు. ఇట్లు విచారణ సలుపు వివేకికి ఇక ఔషధము స్వీకరింపవలసిన అవసరమే లేదు.

112. శరీరే జర్జరీభూతే వ్యాధిగ్రస్తే కలేబరే ।

ఔషధం జాహ్నవీతోయం వైద్యో నారాయణో హరిః ॥

ఈ శరీరము ముసలితనము ఆక్రమించుచుండగ ఈ కళేబరము రోగములయొక్క సమూహముతో ఆక్రమింపబడుచుండగ నిజమైన సత్యమైన శాశ్వతమైన ఔషధము ఏమిటి?

కేవలము గంగాజలమే మందు. వైద్యుడు భగవంతుడైన నారాయణుడైన శ్రీహరియే.

వారికి మించిన చికిత్సకుడు లేదు. గంగాజలమునకు మించిన ఔషధము లేదు.

సామాన్య ఔషధములు సరియైన ఉపశమనమును కలిగింపజాలవు.

సుమతీ శతకము

అనువక్త : శ్రీహరితీర్థస్వాములవారు

82. పురికిని బ్రాణము కోమటి

వరికిని బ్రాణంబు నీరు, వసుమతిలోనన్

కరికిని బ్రాణము తొండము

సిరికిని బ్రాణమ్ము మగువ, సిద్ధము సుమతీ!

పట్టణమునకు కోమటి ప్రాణమువంటి వాడు. వరికి నీరే ప్రాణము. ఏనుగునకు తొండము ప్రాణము. ఇంటిలో సంపదలకు మూలము ఇల్లాలే.

83. పుత్రోత్సాహము తండ్రికి

పుత్రుడు జన్మించినపుడె పుట్టడు, జనులా

పుత్రుని గనుగొని పొగడగఁ

బుత్రోత్సాహంబు నాడు పుట్టును సుమతీ!

ఏ తండ్రికైన పుత్రుడు పుట్టగానే సంతోషము కలుగదు. ఆ పుత్రుని మంచి తనమును చూచి అందఱు మెచ్చుకొన్నప్పుడే నిజమైన సంతోషము కలుగును.

84. పులిపాలు దెచ్చియిచ్చిన

నలవడగా గుండెకోసి యరచే నిడినన్

దలపాడుగు ధనము వోసిన

వెలయాలికిఁ గూర్చి లేదు వినురా సుమతీ!

పులిపాలు తేవడం ఎంతో కష్టము. అవి తెచ్చి యిచ్చి నను, తన హృదయమునే కోసి యిచ్చినను, నిలువెత్తు ధనము రాశి పోసి యిచ్చినా సరే భోగము దానికి ప్రేమ యుండదు. ఉన్నట్లు నటిస్తుంది అంతే.

85. పెట్టిన దినములలోపల

నట్టడపులకైన వచ్చు నానార్థములున్

పెట్టని దినములఁ గనకపు

గట్టెక్కిన నేమి లేదు గదరా సుమతీ!

పూర్వజన్మలలో పెట్టినది ఈ జన్మలో అడవిలో ఉన్నా మనకు లభిస్తుంది. పెట్టని దినములయందు బంగారుపర్వతముమీద ఉన్నను ఏమియు లభింపదు.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

శ్రీసత్యానందమహర్షి పవిత్ర సన్నిధి

శ్రీభారతీదేవి, శ్రీసత్యానందాశ్రమము, ఇనమడుగు

30-12-55

అనాడు పూర్ణిమ. ప్రతిమాసమునకు వచ్చు పూర్ణిమలకంటె ఈ పూర్ణిమ నాడు శ్రీవిశ్వవిజ్ఞాన విహారోత్సవ శుభసమయము గాన తన ఆనంద విశేషములను ప్రకటింప చంద్రుడు పోడశకళతో గాక కోటితేజములతో ప్రకాశించుచున్నట్లు కన్పడెను. ఆశ్రమోద్యానవనమునుండి గులాబి, పారిజాతము, రేకాణి నందివర్ధనము మందారము మున్నగు పుష్పములనుండి వచ్చు పరిమళము తమస్థానములనుండియే సుగంధవ్యాపకమూలమున భగవంతుని సేవించుచున్నట్లు తోచెను. ఆశ్రమోద్యానమందలి పక్షులు దివ్యగానములచే భగవానుని పవిత్రనామమును భక్తితో స్తోత్రము చేయుచున్నట్లు దోచెను. వాయుదేవుడు తన మందశీతల వాయువుచే వింజామరవేయుచు సేవించు చున్నట్లు భావించి ఆనందించితిని. ఇవియవి యననేల సమస్తవిశ్వము విశ్వేశ్వరుని మహోత్సవసమయమున తమ తమ భక్త్యంజలిని సమర్పించుచున్నట్లు భావించితిని. ఇట్టి పవిత్రాధ్యాత్మిక వాతావరణముననుండి ఆ దివ్యదృశ్యముల జూచు భాగ్యము లభించినందులకు నన్ను నేనే పొగడుకొనుచుంటిని. శ్రీ శ్రీసత్యానంద భగవానుల దివ్యకృపవలన ఇట్టి సదవకాశము లభించినందులకు శ్రీవారికి భక్తిపూర్వకముగ సాష్టాంగవందనసహస్రముల నర్పించుచున్నాను.

ఒకవైపు మంగళగానములు. మరియొకవైపు మహాత్ముల పండితుల మహోపన్యాసములు, యింకొకదిశను వేదఘోష. ఆదృశ్యములగాంచ పురాణములలో వర్ణింపబడిన సత్యలోకమందలి బ్రహ్మసభ స్మరణకు వచ్చెను. భక్తులు తండోపతండములుగ ధ్యానమందిరము, గౌరీశంకరాలయము, శ్రీతారకేశ్వరమందిరము గ్రంథాలయము మున్నగు పవిత్ర ప్రదేశములు దర్శించుచు ఆనందించు చుండిరి. ఈ సుందరదృశ్యమును తిలకించుకొలది నా మానసము ద్రవించి అప్రయత్నముగ ఆనందబాష్పములు స్రవింపజొచ్చెను. నేను శ్రీసత్యానందాశ్రమవాసిని అయినందువలనగదా యిట్టి అపూర్వ దృశ్యమునుగాంచి అనిర్వచనీయ దివ్యానందమును అనుభవింపగలిగితి నని ఉప్పొంగితిని.

ఇంతలో అటు దృష్టి మరల్చగ సముజ్వలాత్మతేజముచే ప్రకాశించుచు శాంతిసుధ నెల్లెడల వెదజల్లు శ్రీసత్యానందమహర్షులవారు మహారాజాధిరాజువలె అగ్రాసీనులై కార్యక్రమమును నడుపుచుండుట దృగ్గోచర మయ్యెను. శ్రీవారికి మానసికముగ నమస్కృతు లాచరించితిని. ఇంతలో ఒక వక్త మహోపన్యాసము పూర్తి కాగనే శ్రీసత్యానందమహర్షులవారు తమ దివ్యకంఠము నెత్తి ఆధ్యాత్మిక తత్త్వమును ఉపన్యసింప మొదలిడిరి. ఆధ్యాత్మిక శాంతిని నెలకొల్పి సుఖమయ జీవితము గడుపు మార్గమును ప్రజలకు ఉపదేశింప అవతరించిన శ్రీమహావిష్ణువుగ నేను

దర్శించి పులకితగాత్ర నైతిని. ఆదంబరములను వార్తాపత్రిక ప్రకటనలను స్తోత్రపాఠములను ఏ మాత్రము సమ్మతింపక శ్రీమహర్షులవారు లోకమున కాదర్శజీవితమును డగుపుచున్నారు. శ్రీవారి జ్ఞాన ప్రచారము శాశ్వత పునాదుల నిర్మించుకొనుచు సరళముగను, దృఢముగను సాగిపోవుచున్నది.

శ్రీవారాధ్యాత్మిక తేజమై ముముక్షువులకు శ్రేయోమార్గమును సుస్పష్టమొనర్చుచున్నారు. మాసపత్రికా మూలమునను, మహోపన్యాసముల మూలమునను శ్రీవారు తమ విజ్ఞాన సందేశమును దూరదేశములకు కూడ ప్రసరింపజేయుచున్నారు. శ్రీవారు నివసించు ఈ పవిత్రాశ్రమము వివిధదేశములనుండి వేలాది భక్తుల నాకర్షించు దివ్యక్షేత్రమై యలరారుచున్నది.

ఇట్లు నేను మనస్సున చింతించుకొనుచుండ కొందరిట్లు సంభాషించుకొనుట వింటిని. “అహో! ఇన్ని భవనములను ఆలయములను ఉద్యానవనములను నిర్మించుటలో శ్రీసత్యానందమహర్షులవారెంత శ్రమపడిరో! అహో! ఎంత క్రమబద్ధముగను రమ్యముగను యివి నిర్మింపబడియున్నవి. ఆ బాటలు జీవచైతన్యమును వెలువరించు వివిధరంగులుగల పత్రములతో ఆ మొక్కల వరుసలు శ్రీవారి బుద్ధికుశలతను నిర్మాణ కౌశలమును తెల్పుచున్నవి. ఎంత శ్రమపడినగాని, యెంతయో ధనమును సమకూర్చి వెచ్చించినగాని యిట్టి విశాలాశ్రమ మేర్పడదుగదా! సమాన్యముగ లోకమున త్యాగముగ నొకరూప్యమును సైతమిచ్చుటకు వెనుదీయుదురుగదా! ఇంత ధనము సమకూరుట శ్రీవారి అఖండ తపఃప్రభావమనక తప్పదు.

శ్రీవారి పాండిత్యమును జూచి, తపశ్శక్తిని చూచి ప్రజలు శ్రీవారు నడుపు సంస్థలకు విరివిగ ధనమును నొసంగుచున్నారు. మనమొక చిన్న గృహమును నిర్మించుకొనుట కెంతయో శ్రమపడుదుముగదా! ఇట్లుండ ఇంతటి భవనములను తోటలను నిర్మించుటకు శ్రీమహర్షులవారెంత శ్రమపడిరో! ఇది శ్రీవారి దీక్షను, క్షమను, శాంతమును తెలుపుచున్నది. అంతియగాక ప్రతినెల గుమాస్తాలకు పత్రికకు అతిథి అభ్యాగతుల సత్కారమునకు గ్రంథాలయ నిర్వహణమునకు ధన మెట్లు వచ్చుచున్నదో విచారింప ఆశ్చర్యము కలుగుచున్నది.

ఆ సుందర గోపుర నిర్మాణమునకు ఆ భవనముల క్రమమునకు శ్రీమహర్షులవారు వేసిన పతకము అద్భుతము. ఎట్టి యింజనీరుకూడ ఇట్టి పతకమును సిద్ధము చేయజాలదనుటలో అతిశయోక్తి లేదు. ఎట్టి క్లిష్టసమస్యనైనను పరిష్కరించుటలో ఎట్టి సుందర దృశ్యమునైన నిమగ్నములో తయారొనర్చుటలో నేర్పరితనము శ్రీవారి సొమ్మై యున్నది. ఇక శ్రీతారకేశ్వర మందిరములోనికి వెళ్ళి చూచిన శ్రీవారు శ్రీజగదంబ తారకేశ్వర సత్యనారాయణమూర్తుల కొనర్చిన అలంకరణమత్యద్భుతము.

సర్వసాధారణముగ ఆ మూడు మూర్తులకు ఆశ్రమవాసులలంకారముచేయుదురు. అపుడా దివ్యమూర్తులు ప్రత్యక్షదైవతములై ప్రజలకభయమిచ్చి మాటలాడుచున్నట్లుండును. ఆదివ్యాలంకారమును చూచి తీరవలయును గాని వర్ణింప ఆశక్యము. ఆ వస్త్రధారణము ఆ

పుష్పాలంకార రీతి. ఆహా ఏమి చెప్పను? శ్రీవారి అలంకార కౌశలము విచిత్రమైనది. శ్రీవారి నిర్మాణాత్మక శక్తి అఖండము. ఇక ఉపన్యాస కార్యక్రమపద్ధతి చూచితిమిగదా! నిమగ్నములు, క్షణములు మించకుండ సమయమును వారలకు గుర్తింపజేసి మహాత్ముల ఉపన్యాసముల తర్వాత ఉపన్యాసములను నడుపు శ్రీవారి శక్తి అపారము. ప్రజలను అల్లరిజేయనీయక గంభీర దృక్పథాల బరపి నిశ్శబ్దయుతులను జేయుట, ఒకరితర్వాత ఒకరిని ఆహ్వానించుచు కార్యక్రమమును కొనసాగించుట, కవులకు పండితులకు మహాత్ములకు అందరికిని సంతృప్తికరముగ కార్యక్రమమును నడుపుట శ్రీవారికి తప్ప ఇతరులకు సాధ్యమా!

ఇక విశ్వమీమాంస అను మాసపత్రికలో చూచుచున్నాముగదా! శ్రీవారి వ్యాసరచనా సమార్థము శ్రీవారి రచన సరళముగను, ఆధ్యాత్మికశక్తిసంయుతముగ నుండును. భావపరంపరలతో కూడిన శ్రీవారి రచన మహత్పూర్ణమైనది. ఆ వ్యాసరచనలు చదువునపుడెట్టి వానికైనను సంచలనము కలుగజేసి కర్తవ్యనిఘ్నని జేయును. సాధకుల ఆధ్యాత్మికసాధనలో అవియెంతయో తోడుపడును. క్లిష్టమైన వేదాంతరహస్యములను సులభశైలిలో అరటిపండు ఒలిచినట్లు పాఠకుల కందించుటలో శ్రీమహర్షులవారు సిద్ధహస్తులు. ఆ రచనలయందు ఆత్మానుభవరసము ఉట్టిపడుచుండును. అందువలననే అవి అఖండ శక్తిసమన్వితములు. ఆధ్యాత్మిక సారస్వతమునకు శ్రీవారొనర్చిన సేవ అపారము.

ఆహా! ఎన్ని గ్రంథములను రచించిరి! ఎన్ని యితర పత్రికలకు తమ వ్యాసములను పంపిరి! ఎన్ని పుణ్యసంస్థలకు తమ దివ్యసందేశములను పంపిరి! ఈ రచనలతో కూడిన గ్రంథములను పత్రికలను కొందరు చదివి జగత్తగ దాచుకొనుట ఆనందమును కలిగించుచున్నది. మరికొందరు అజాగ్రత్తవహించి వానిని లెక్కచేయకపోవుట చింతను కలిగించు చున్నది. అవి ప్రాణములవలె కాపాడదగినవి. సంసారసముద్రమునబడి అలలచే బాధనొందుచు దాటుటకు అసమర్థులగు జిజ్ఞాసువు లెందరినో శ్రీవారి వ్యాసములు, రచనలు ఉద్ధరించినవి. నూతనముగ ప్రకటింపబడిన శ్రీవారి తత్వార్థసుబోధనీ వ్యాఖ్యానసహిత శ్రీభగవద్గీతామృత తరంగిణి ఉత్కృష్ట గ్రంథము. దానియందు శ్రీవారు ఆధ్యాత్మిక భాండాగారద్వారమును తెరిచి యందరికి ఆ సంపద లభించునట్లొనర్చిరి.

ఆహా! భగవద్గీతలోని క్లిష్టమగు భావములింకను సులభరీతి అర్థమగునట్లు శ్రీకృష్ణార్జున సంవాదమును గ్రంథమును శ్రీమహర్షులవారిదివరకే రచించిరి. ఆహా! ఆ గ్రంథములలోని భావములు సంవాదరూపమున పండితపాఠకులకు అర్థమగునట్లు సులభశైలిలో వ్రాయబడియున్నవి. అందువలననే యిప్పటికి వేలాది ప్రతులు జిజ్ఞాసువుల కరకమలముల నలంకరించి యున్నవి.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. అనుగ్రహ కాండము

13. శ్రీమద్భాగవత కలశము

28. గ్రంథావిర్భావ కమండలువు

92. నారదకృత ప్రబోధ చమసము

దానిని తప్పించి మఱి యే యితరవిషయమును వర్ణింపఁబూనుకొన్నను, సుడిగాలిచే తిరుగుడుపడు నావవలె, లౌకికవృత్తలనామరూపములచే బుద్ధి బహుముఖముల ఈర్ష్యబంధుచు దుర్గతి నొందును. స్వభావముచేతనే కర్మలయందు అనురక్తులైన జనులకు ధర్మానుశాసనముఁ గావించు తలంపుతో, సంసారబంధహేతువులై జుగుప్సితములైన యజ్ఞయుద్ధాది ధర్మకర్మములనే బోధించితివి. నీవాక్యమువలన అవియే శ్రేష్ఠము అని పామరులు దృఢముగా నమ్ముచున్నారు. అది బలపడిన పిమ్మట “కర్మలు సంసారకారణములు; వానిని పరిత్యజించిననే తప్ప ముక్తి కలుగదు” అని విద్వాంసులు ఎంత బోధించినను, నీవే గ్రంథమునందలి యుత్తరభాగములలో ఎంత యుద్ఘోషించినను, వారికి విరక్తి, భగవద్భక్తి కలుగుట లేదు. ఇది నీవు గావించిన పెద్ద వ్యతిక్రమము.

అదియును గాక మోక్షధర్మమునుగూర్చి నీవు ఎంతగా బోధించియున్నను సర్వకర్మత్యాగ పూర్వకముగా ఎంతమంది నిర్వికల్పమైన యాత్మానందమును పొందఁగలిగియున్నారు? కావున దేహాభిమానముతో త్రిగుణాత్మకములైన విషయములందు ప్రవర్తించుచున్న జనులకు హరియొక్క లీలావైచిత్ర్యములను ప్రదర్శింపుము. ఎవరైనను భగవత్పరాయణులై భక్తిపారవశ్యమున స్వధర్మమును త్యజించినను నష్టమే మున్నది? వారు కృతార్థత నొందక అపక్వస్థితియందే దేహమును వీడవలసి వచ్చినను, మఱుజన్మమున స్వధర్మత్యాగఫలముగ ఏదేని నీచయోనియందు జన్మింపవలసివచ్చినను, వారికి కలుగు కీ డేమున్నది? పూర్వజన్మవాసనావశమున వారు మహాభక్తులై ఎట్టి నీచజన్మయందైనను ఈశ్వరానుగ్రహమువలన మోక్షమును పొందఁగలరు. భగవంతునియందు భక్తిలేక కేవలము స్వధర్మకర్మనిష్ఠాపరాయణులైనవారికి కలుగు మేలేమున్నది? వారికి కర్మఫలముగా సంసారబంధము కొనసాగుచునే యుండును. ఎవఁడైనను ఈ లోకమునఁ గాని, పరలోకమునఁ గాని సుఖము

కలుగవలయు నని తత్సాధనములైన కర్మల ననుష్ఠింపవలసిన పని యే మున్నది? వాడు కోరినను కోరకున్నను ప్రారబ్ధవశమున దుఃఖమువలెనే సుఖము కూడ వచ్చిపడు చున్నది. దానికొఱకు ప్రయత్న మెందులకు? ఈలోకమునుండి బ్రహ్మలోకపర్యంతము ఏ లోకమునందును లభింపనట్టి మోక్షము కొఱకే ఎవఁడైనను యత్నింపవలె. ముకుందపాదారవిందభజనానందమును పొందినవాడు, ఆ రసమును ఎఱింగినవాడు ఆ గోవిందుని చరణారవిందములను ఎప్పుడును వీడఁడు. అట్టివాడు ఏ నీచయోనియందు జన్మించినను మరల సంసారమును పొందఁడు.

ఈజీవులు జగత్తు సర్వము భగవంతుడే ఆయనయందే సృష్టి స్థితి లయములు సంభవించు చున్నవి. ఇది నీ వెఱుంగుదువు. అయినను నేను కొంచెము చెప్పితిని. నీబుద్ధి అమోఘము. పరమపురుషుని యంశమున జగన్మంగళముకొఱకై యవతరించితివి. కావున ఆ పరమపురుషుని కథావిశేషములను నిరూపింపుము. విద్యాసంపత్తికి, యజ్ఞాదికర్మానుష్ఠానమునకు, తటాకాదిప్రతిష్ఠలకు మహాదానములకు కూడ ఉత్తమశ్లోకుఁ డైన వాసుదేవుని గుణవర్ణనమే పరమఫలము.

93. నారదశుశ్రూషా చమసము

నేను గడచినజన్మమున వేదవాదులయింట పరిచర్య చేయుచున్న యొకదానికి పుత్రుఁడనుగా జన్మించితిని. వర్షాకాలమునందు చాతుర్మాస్యవ్రతమును గావించుచున్న యోగులకు శుశ్రూషకై బాలుఁడ నయ్యును నేను నియోగింపఁబడితిని. అటలయందు ఆసక్తి, బాల్యచాపల్యము లేకుండ నిగ్రహపరుఁడనై నేను వారికి శుశ్రూషఁ గావించితిని. వారు ఉపయోగింపఁగా మిగిలిన గంధలేపనాదులను వారియనుమతితో ఉపయోగించుకొనుచు విగతకిల్బిషుఁడనైతిని. ఇట్లు వర్తించుచున్న నాకు ధర్మమునందు అభిరుచి కలిగెను. అచ్చట ప్రతిదినము జరుగుచుండిన మనోహరములైన కృష్ణకథాగానప్రసంగములను వారియనుగ్రహముచేత వినుచుంటిని. అట్లు నిత్యము శ్రద్ధగా వినుచుండుటవలన భగవత్కథా శ్రవణమునందు ప్రీతి కలిగెను. దానియందు రుచి కలిగినతరువాత భగవంతునియందు నిశ్చలమైన భక్తి ఏర్పడెను. ఆ భక్తివలననే పరబ్రహ్మము నైన నాయందు నాయొక్క అవిద్యచేతనే కల్పితమైన దానినిగా సదసదాత్మకమైన దేహాదికమును చూచుచున్నాను. ఇట్లు వర్షశరదృతువులందు సంతతము మహాత్ములయొక్క సంకీర్తనము వినుచుండుటవలన ఆ భక్తి క్రమముగా రజస్తమోగుణములను తొలగించుచు పెంపొందెను.

వారు అక్కడనుండి బయలుదేరిపోవుచు వాత్సల్యమున నాకు సాక్షాద్భగవంతునిచే చెప్పఁబడిన గుహ్యతమమైన జ్ఞానమును బోధించిరి. దానిచేత నేను వాసుదేవుని మాయాప్రభావమును తెలిసికొంటిని. అదియే భగవత్ప్రాప్తికి మార్గము.

ఆ మార్గమున ప్రవేశించుటకు వారు తాపత్రయమును నివారించునట్టి సాధనమును కూడ సూచించిరి. సర్వేశ్వరుఁడైన భగవంతునియందు సమర్పింపఁబడిన కర్మానుష్ఠానమే ఆ సాధనము.

రోగమును కలిగించుపెరుగు రోగమును నివారింపలేదు. కాని అదియే చక్కెరతో కలుపబడినప్పుడు ఔషధమువలె బలవర్ధకముగును. అట్లే కేవలమైన కర్మానుష్ఠానము సంసారరోగమును నివారింపలేదు. కాని అదియే భగవత్సమర్పిత మైనప్పుడు చిత్తశుద్ధిని కలిగించును. పిదప అదియే భక్తియోగమును రూపొందించును. కావుననే ఈశ్వరార్పణముగా కర్మల ననుష్ఠించువారు శ్రీకృష్ణుని నామములను గుణములను కీర్తించుచు ఆయనను స్మరించుచుందురు. “వాసుదేవుడవు, ప్రద్యుమ్నుడవు, అనిరుద్ధుడవు, సంకర్షణుడవు అయిన యో భగవానుడా! నీకు నమస్కారము; నిన్ను ధ్యానించు చున్నాను” అను మంత్రములో, వాసుదేవాదికములైన యీ నాలుగుమూర్తులు తప్ప ఇతరమూర్తి ఏదియు లేనివానిగా భగవంతుని పూజించువురుషుండు సమ్యగ్ధర్మము కలవాడగును.

ఇట్లు తనయుపదేశమును గ్రహించుచున్న నాయందు ప్రీతుడై భగవంతుండు జ్ఞానయోగమును ఐశ్వర్యమును నిరంతరమైన యాత్మానుసంధానమును నా కొసంగెను. కావున నీవు కూడ భగవద్విభూతిని వర్ణించి ప్రకటింపుము. దానిచేత తప్ప మఱియే సాధనముచేత నైనను దుఃఖపీడితులైన జనులకు క్లేశము తొలగదు, దానిచేతనే విద్వాంసులు పరితోషము నొందుదురు.”

నారదమహర్షి కావించిన యీ యుపదేశమునుబట్టి, అందఱకు కర్మాచరణము అనావశ్యకము; భక్తి యొక్కటి యుండిన చాలు నని గ్రహింపరాదు. అట్లయినచో కర్మాచరణమును విధించుచున్న వేదశాస్త్రము లన్నియు వ్యర్థము లనియే చెప్పవలసివచ్చును. కర్మాచరణమే పరమమైన దని అంతకుమించి ఏమియును లేదని తలంచుచు నిరంతరము ఆ కర్మలయందే మునిగి భగవంతుని గూర్చియే తలంపని కర్మకుల నుద్దేశించియే నారదమహర్షి అట్లు చెప్పెనని గ్రహింపవలసియున్నది. ఇహలోకపరలోక భోగములయందు విరక్తి కలుగువఱకు ప్రతివ్యక్తియు స్వధర్మమును నిర్వహించుచునే యుండవలె. క్షత్రియధర్మము వీడుటకు ప్రయత్నించిన యర్జునుని యుద్ధమునకు శ్రీకృష్ణభగవానుండు ప్రోత్సహించెను. ధర్మజుని శ్రీకృష్ణవ్యాసభీష్మాదులు పరిపాలనకు ఉన్నుఖుని గావించుట గమనింపదగియున్నది.

ఈ సందర్భమున మహాభక్తుడైన శ్రీరామకృష్ణపరమహంస చెప్పిన మాటలు గ్రహింపదగియున్నవి. తత్త్వసాక్షాత్కారపర్యంతము శాస్త్రవిహితములైన ధర్మకర్మములను ఆచారములను పాటించుచుండవలసినదే యని ఆయన ఇట్లు ఉపదేశించెను. “పరిగింజ మొలకెత్తి పెరుగుటకు అందుండు అంకురమే ప్రధాన మనియు పైనున్న ఊక అప్రధాన మనియు సామాన్యులు తలంతురు. అయినను ఊకలేని బియ్యపుగింజను నాటినయెడల అది మొలకెత్తి మొక్కయై పంటనీయఁజాలదు గదా! పంట కావలసినయెడల ఊకగలిగి చెక్కుచెదరకయున్న విత్తనములనే నాటవలయును. మతధర్మములు నిలుచుట కేమి; అభివృద్ధి పొందుట కేమి, కర్మములును ఆచారములును ఆవశ్యకములై యున్నవి. అవి తత్త్వాంకురములను తమలో భద్రపఱచుకొనిన

విత్తనములు. పరమార్థమును పరతత్త్వమును స్వానుభవముచే తెలిసికొనువఱకు ప్రతిమానవుడును కర్మములను ఆచరించుచుండవలసినదే. (ఉపదేశము 309)

“చెట్టున పక్షమై రాలినపండు మధురముగా నుండును. కాని కోసిపండవేసినకాయ అంత తియ్యగ నుండదు; మఱియు శీఘ్రముగ వాడిపోవును. ఆరీతినే ముక్తుడై సర్వభూతములందును గల ఏకత్వమును గాంచిన మహనీయునుండి జాతిభేదములు కులాచారములు తమంతతామే రాలిపోవును. కాని ఇట్టి దివ్యానుభవము కలుగకుండునంతవఱకు ఇతరులయందలి ఎక్కువ తక్కువలను లక్షింపకుండుట ఎవ్వరికిని సాధ్యము కాదు. అట్టివా రెల్లరును జాతిభేదములను అన్నిటిని త్రోసి రాజని విచ్చలవిడిగ సంచరించుచు సిద్ధత్వము పొందినటుల నటించునేని అట్టివాఁడు కృత్రిమముగా పండవేసిన లేతకాయవలె చెడును.”

(ఉపదేశము 313) (శ్రీరామకృష్ణబోధామృతము - శ్రీచిరంతనానందస్వామికృతము)

శ్రీనారదః :

శ్లో॥ భవతానుబితప్రాయం యశో భగవతోఽ మలమ్ ,

యే నై వాసా న తుష్యే త్త మన్యే తద్ధర్మనం భీలమ్ ॥

శ్లో॥ యథా ధర్మాదయ శ్చార్థా మునివర్యానువర్ణితాః ,

న తథా వాసుదేవస్య మహిమా హ్యనువర్ణితః ॥

శ్లో॥ న య ద్వచ శ్చైత్రపదం హరే ర్యశో జగత్పవిత్రం ప్రగృణీత కర్ణచిత్ ,

త ద్వాయసం తీర్థ ముశంతి మానసా న యత్ర హంసా నిరమం త్యశిక్షయా ॥

శ్రీధరః : వాసుదేవవృత్తిరిక్తాన్య జ్ఞానవదేవ అన్యవిషయం వాక్పాతుర్యం చ ఖిల మే వే త్యాహ - నేతి । చిత్రపద మపి యద్వచో హరే ర్యశో న ప్రగృణీత త ద్వాయసం తీర్థం కాకతుల్యానాం కామినాం రతి స్థానం । ఉశంతి మన్యంతే కుతః । మానసాః సత్త్వప్రధానే మనసి వర్తమానాః హంసాః యతయః । యత్ర న నిరమంతి కర్ణిచి దపి నితరాం న రమంతే ఉశిక్షయా ఉశి కృమనీయం బ్రహ్మ క్షయో నివాసో యేషామ్ । యథాఽ దా హంసా మానససరసి చరంతః కమనీయాబ్జషండాని విహాయ, వాయసా ఇవ పరిత్యక్తోచ్ఛిష్టవివిధచిత్రాన్నయుక్తేఽపి ఉచ్ఛిష్టగర్తే న రమంతే ఇతి శ్లేషః ॥

శ్లో॥ త ద్వాగ్విసర్గో జనతాఘ విప్లవో యస్మిన్ ప్రతిశ్లోక మబద్ధవ త్యపి ,

నామా న్యనస్తస్య యశోఽ ంకితాని య చ్ఛృణ్వంతి గాయంతి గృణంతి సాధవః ॥

శ్రీధరః వినాపి తు పదచాతుర్యం భగవద్యశః ప్రధానం వచః పవిత్ర మిత్యాహ -త దితి । స చాసౌ వాగ్విసర్గ శ్చ వాచః ప్రయోగః । జనానాం సమూహౌ జనతా, తస్యాః అఘం విప్లావయతి నాశయతి ఇతి తథా । యస్మిన్ వాగ్విసర్గే ప్రతిశ్లోక మనంతస్య యశోఽంకితాని నామాని భవంతి । తత్ర హేతుః - య ద్వాని నామాని । సాధవో మహాన్తః ।

వక్తరి సతి శృణ్వంతి, శ్రోతరి సతి గృణన్తి; అన్యథా తు స్వయ మేవ గాయన్తి కీర్తయన్తి ।

శ్లో॥ నైష్కర్మ్య మవ్యచ్యుతభావవర్జితం న శోభతే జ్ఞాన మలం నిరంజనమ్ ।

కుతః పున శ్శక్య దభద్ర మీశ్వరే న చార్చితం కర్మ య దవ్యకారణమ్ ॥

శ్రీధరః : భక్తిహీనం జ్ఞానం కర్మ చ న్యూన మే వేతి కైముతికన్యా యేన దర్శయతి - నైష్కర్మ్య మితి । నైష్కర్మ్యం నిష్కర్మ బ్రహ్మ తదేకాకారత్వాత్ నిష్కర్మతారూపం నైష్కర్మ్యమ్ । అజ్యతే అనేన ఇతి అంజనం ఉపాధిః, తన్నివర్తకం నిరంజనమ్ । ఏవం భూత మపి జ్ఞానం, అచ్యుతే భావః భక్తిః, త ద్వర్జితం చేత్ । అలం అత్యర్థం । న శోభతే సమ్యక్ అపరోక్షాయ న కల్పతే ఇత్యర్థః । శశ్వ త్సదా సాధనకాలే చ ఫలకాలే చ అభద్రం దుఃఖరూపం య త్కామ్యకర్మ । య ద వ్యకారణం అకామ్యం । త చ్చేతి చకార స్యాన్వయః । తదపి కర్మ ఈశ్వరే నార్చితం చేత్ కుత శ్శోభతే ? బహిర్ముఖత్వేన సత్త్వ శోధకత్వ అభావాత్ ॥

శ్లో॥ అతో మహాభాగ భవా నమోఘద్యక్ శుచిశ్రవాః సత్యరతో ధృతవ్రతః ।

ఉరుక్రమ స్యాఖిలబంధముక్తయే సమాధి నానుస్మర య ద్విచేష్టితమ్ ॥

శ్రీధరః : త దేవం భక్తిశూన్యాని జ్ఞానవాక్పాతుర్యకర్మకౌశలాని వ్యర్థాన్యేవ యతః । అతః హరే శ్చరిత మేవ అనువర్ణయ ఇత్యాహ - అత ఇతి । అతః అతః కారణాత్ । అమోఘా యథార్థా ద్యక్ ధీః యస్య । శుచి శుద్ధం శ్రవో యశో యస్య । సత్యే రతః । ధృతాని వ్రతాని యేన సః । భవా నేవం మహాగుణః తావత్ । అతః ఉరుక్రియస్య వివిధం చేష్టితం లీలావైచిత్ర్యం సమాధి నా చిత్రైకాగ్ర్యేణ । అఖిలస్య బంధముక్తయే । త్వ మనుస్మర స్మృత్వా వర్ణయ ఇత్యర్థః । ఏత చ్చ వాక్యాంతర మితి మధ్యమ పురుషప్రయోగో నానుపపన్నః ॥

శ్లో॥ తతోఽ న్యథా కించన య ద్వివక్షతః పృథగ్మృశః తత్యతరూపనామభిః ।

న కల్పించిత్ క్వాపి చ దుష్టితా మతిః లభేత వాతాహత నౌ రి వాస్పదమ్ ”

శ్రీధరః : ఏవక్షే దోషాంతర మాహ - తత ఇతి । తతః ఉరుక్రమచేష్టితాత్ పృథగ్మృశః । అతః ఏవ అన్యథా ప్రకారాంతరేణ యత్కించి దర్శాంతరం వివక్షతః । తయా వివక్షయా కృతైః । స్ఫురితైః రూపైః నామభిః వక్తవ్యత్వేన ఉపస్థితైః । దుష్టితా అనవస్థితా సతీ మతిః । కదాచిత్ క్వాపి విషయే ఆస్పదం స్థానం న లభేత । బలేన (వాతేన) అహతా ఆఘూర్ణితా నౌ రివ । త దుక్తం గీతాసుః శ్లో॥ వ్యవసాయాత్మికా బుద్ధి రేకేహ కురునందన । బహుశాఖా హ్యనన్తా శ్చ బుద్ధయోఽ వ్యవసాయినామ్ ॥ ఇత్యాది ।

శ్లో॥ జుగుప్సితం ధర్మకృతేఽ నుశాసతః స్వభావరక్తస్య మహాన్ వ్యతిక్రమః ।

యద్వాక్యతో ధర్మ ఇతీతరః స్థితో న మన్యతే తస్య నివారణం జనః ॥

శ్రీధరః : త దేవం హరియశో వినా భారతాదిషు కృతం ధర్మాదివర్ణనం అకించిత్కర మిత్యుక్తం, ప్రత్యుత విరుద్ధమేవ జాత మిత్యాహ - జుగుప్సిత మితి । జుగుప్సితం నింద్యం కామ్యకర్మాది । స్వభావతః ఏవ రక్తస్య తత్రరాగిణః పురుషస్య ధర్మకృతే ధర్మార్థం అనుశాసత స్తవ

మహానయం వ్యతిక్రమః అన్యాయః, శాస్త్రోల్లంఘన మిత్యర్థః । కుత ఇత్యతః ఆహ । యస్య తవ వాక్యతః అయ మేవ ముఖ్యో ధర్మ ఇతి స్థితః । ఇతరః ప్రాకృతః జనః । తస్య కామ్యకర్మాదేః । అన్యేన తత్త్వ జ్ఞేన క్రియమాణం నివారణం, స్వయ మేవ వా నివారణం త్వయా అగ్రే క్రియమాణం, యద్వా ‘న కర్మణా న ప్రజయా ధనేన త్యాగే నైకే అమృతత్వ మానశుః’ ఇత్యాది శ్రుత్యా క్రియమాణం నివారణం । యథార్థ మేత దితి న మన్యతే; కింతు ప్రవృత్తిమార్గానధిక్రృత విషయ మేత దితి కల్పయతి

శ్లో॥ విచక్షణః కోర్హతి వేదితుం విభో రనంతపారస్య నివృత్తిత స్సుఖమ్ ।

ప్రవర్తమానస్య గుణై రనాత్మన స్తతో భవాన్ దర్శయ చేష్టితం విభోః ॥

శ్రీధరః : నను య ద్యేవం ప్రవృత్తిమార్గో నింద్యతే, తర్హి నివృత్తి మార్గే సర్వక్రియాత్మాగే పారమేశ్వరసుఖస్వరూపానుభూతేః కిం త ద్యశఃకథనే నాపి తత్రాహ - విచక్షణః నిపుణః కశ్చి దేవ । నివృత్తితః సర్వక్రియానివృత్త్యా । అస్య విభోః సుఖం నిర్వికల్పక సుఖాత్మకం రూపమ్ । వేదితుం జ్ఞాతు మర్హతి । న పున రవిచక్షణః ప్రవృత్తిస్వభావః । విభుత్వే హేతుః - అనంతః నాస్త్వన్యః కాలతః పారం చ దేశతః యస్య తస్య విభోః చేష్టితమ్ । తతః కారణాత్ విభోః చేష్టితమ్ । అనాత్మనః దేహో దృఢిమానినః । అత ఏవ గుణై స్సత్వాదిభిః ప్రవర్తమానస్య జనస్య దర్శయ । భవా నితి త్వ మిత్యర్థః

శ్లో॥ త్వక్త్వా స్వధర్మం చరణాంబుజం హరే ర్భజ న్నపకోశై ధ పతే త్తతో యది ।

యత్ర క్వ వా భవ మభూ దముష్య కిం కో వార్థ ఆప్తో భజతాం స్వధర్మతః ॥

శ్రీధరః : ఏవం తావత్ కామ్యకర్మాదేః అనర్థహేతుత్వాత్ త ద్విహా య హరేః లీలైవ వర్ణనీ యేత్యుక్తమ్ । ఇదానీం తు నిత్యనైమిత్తిక స్వధర్మనిష్ఠా మ వ్యనాదృత్య కేవలం హరిభక్తి రే వోపదేష్ట వ్యే త్యాహ త్యక్త్యేతి । నను స్వధర్మత్వాగేన భక్తిపరిపాకేన యది కృతార్థో భవేత్ తదా న కాచిత్ చింతా । యది పునః అపక్వ ఏవ మ్రియేత తతో భ్రశ్యే ద్వా । తదా స్వధర్మత్వాగనిమితోఽనర్థః స్యా దిత్యాశం క్యాహ - తతో భజనాత్ పతేత్ కథంచిత్ భ్రశ్యేత్, మ్రియేత వా యది, తథాపి భర్తిరసికస్య కర్మానధికారా న్నానర్థక్య మంగీకృ త్యాహ - వా శబ్దః కటాక్షే । యత్ర క్వ వా నీచయోనా వపి । అముష్య భక్తిరసికస్య అభద్ర మభూత్ కిమ్? నా భూ దే వే త్యర్థః, భక్తివాసనాసద్భావా దితి భావః । అభజద్భిస్తు కేవలస్వధర్మతః కో వా అర్థం ఆప్తుః ప్రాప్తుః । అభజతా మితి షష్ఠీ తు సంబంధమాత్ర వివక్షయా ।

శ్లో॥ ఇదం హి పుంస స్తపస శ్చైతస్య స్విప్లుస్య పూర్తస్య సుసూక్తదత్తయోః ।

అవిచ్యుతోఽర్థః కవిభి ర్ని రూపితో యదుత్తమశ్లోకగుణానువర్ణనమ్ ॥

శ్రీధరః : అనే నైవ తప ఆది సర్వం తపసః ఫలం స్యా ది త్యాహ - ఇద మితి । శ్రుతాదయో భావే నిష్ఠా । ఇద మేవ హి తప శ్రవణాదేః । అవిచ్యుతో నిత్యోఽర్థః ఫలమ్ । కిం తత్ । ఉత్తమ శ్లోకగుణానువర్ణన మితి యత్ ॥

శ్లో॥ త్వమవ్యదభ్రుత! విశ్రుతం విభోః సమాప్యతే యేన విదాం బుభుత్సితమ్ ,

ప్రఖ్యాహి దుఃఖై ర్ముహు రర్థితానాం సంక్షేశనిర్వాణ ముశంతి నాన్యథా ॥

శ్రీధరః : అత స్త్వమ ప్యేవం కురు ఇత్యాహ త్వ మితి । అదభ్రం అనల్పం శ్రుతం యస్య హే అదభ్రశ్రుత । విభోః విశ్రుతం యశః ప్రఖ్యాహి కథయ । యేన విశ్రుతేన బుద్ధేన । విదాం విదుషాం । బుభుత్సితం బోద్ధ మిచ్ఛా । సమాప్యతే సమ్యక్ ప్రాప్యతే యత్ యతః । దుఃఖైః పీడితానాం । క్షేశానాం శాంతిం క్షేశశాంతిం । ప్రకారాంతరేణ న మన్యంతే ॥

శ్రీమద్భాగవతము - ప్రథమ స్కంధము - అధ్యాయము - 5, శ్లో.

8,9,10,11,12,13,14,15,16,17,22,40

94. నారదజన్మాంతర చమసము

భీక్షువులు వెడలిపోయినతరువాత జరిగినవృత్తాంతమును వ్యాసుడడుగగా నారదుడ డిట్లు చెప్పెను. “ఒకనాడు మాయమ్మ రాత్రిపూట పాలు పితుకుటకు పోవుచు సర్పదష్టయై మరణించెను. ఐదేండ్ల బాలుడనైయున్న నేను అది ఈశ్వరానుగ్రహముగనే భావించి ఉత్తరము వైపుగా పయనింపఁజొచ్చితిని. పురములు, గ్రామములు, వనములు, ఉపవనములు దాఁటి కొంతకాలమునకు భయంకరమైన యొకయరణ్యమున ప్రవేశించి ఆకలిదప్పికలచే పీడితుడనై ఒక హ్రదమునందు స్నాన మొనర్చి నిర్జనమైన యా ప్రదేశమున ఒక రావిచెట్టు క్రింద విశ్రమించి హృదయస్థమైన యాత్మనుగూర్చి బుద్ధిచేత, మునులవలన విన్న ప్రకారమున, చింతింపఁజొచ్చితిని. అప్పుడు హృదయమున హరి గోచరించెను. నేను భగవంతుని పరమసుందరమైన రూపమును మరల సాక్షాత్కరించుకోవలయు నని గాఢమైన భక్తితో ధ్యానింపఁజొచ్చితిని. కాని నాకు మరల ఆ రూపము గోచరము కాలేదు. మరల మరల ప్రయత్నింపఁజొచ్చితిని. అప్పుడు నాదుఃఖమును ఉపశమింపఁ జేయుచు భగవంతుడు అగోచరుడై యిట్లు పల్కెను. “వత్సా! ఈ జన్మమునందు నన్ను నీవు చూడఁజాలవు, నీకు నాయందు అభిలాష కలుగ వలయు ననియే ఒక్కసారి నారూపమును చూపితిని. నాయందు కామము కలవాడు హృదయమునందలి కామవాసనల నన్నింటిని తొలఁగించుకొనును. నీవు సత్పురుషులను అల్పకాలమే సేవించినను, దానివలననే నీకు నాయందు దృఢమైన భక్తి కలిగినది. నీవు మలినమైన యీ శరీరమును వీడిన తరువాత నాజనులలో చేరఁగలవు. నాయనుగ్రహమువలన ప్రళయము నందు కూడ నీకు ఈ భక్తి విచ్ఛిన్నము కాదు.”

అశరీరమైన యావాక్కును విని యగోచరుడైయున్న భగవంతునకు నమస్కరించి మంగళప్రదములైన యాయనయొక్క నామములను పఠించుచు చేష్టితములను భావించుచు కాలమును ప్రతీక్షించుచు భూమియందు పర్యటించుచుంటిని. ప్రారబ్ధాంతమున శరీరవియోగకాలము సంభవించినప్పుడు మాలికాకారముగల మెఱపుడీగవలె భాగవతమైన శరీరము నాయందు ప్రవేశించు చుండగా పాంచభౌతికమైన యా శరీరము పడిపోయెను.

కల్పాంతమునందు శయనింపదలంచుచున్న శ్రీమన్నారాయణునితో ఏకీభవించియున్న బ్రహ్మదేవునియందు ప్రవేశించితిని. వేయియుగము లైనతరువాత సృష్టింపదలంచుచున్న యా చతుర్ముఖుని యింద్రియములనుండి మరీచి మొదలైన ఋషులతో నేను కూడ జన్మించితిని. ఆ మహావిష్ణువుయొక్క అనుగ్రహముచేత దేవదత్తమైన యీ వీణను మ్రోగించుచు హరికథను గాన మొనర్చుచు మూడులోకములయందు ఎల్లెడల నిరాఘాటముగా సంచరించుచున్నాను.

ప్రకృష్టముగా గానము చేయుచున్నప్పుడు విష్ణుదేవుడు పిలిచినట్లుగా వచ్చి నాచిత్తమునందు దర్శన మొసంగును. సుఖదుఃఖములచే ఆతురులై యున్న జనులకు సంసారసాగరమును దాటించుటకు హరిచర్యానువర్ణనమే పడవ. కామలోభోపహత మైన చిత్తము ముకుందసేవచే శాంతిని పొందినట్లుగా యమనియమాది సాధనములచేత పొందదు”

ఇట్లు చెప్పి నారదుడు వ్యాసుని వీడ్కొని వెడలిపోయెను.

శ్రీభగవానువాచ :

శ్లో॥ హంతాస్మిన్ జన్మని భవాన్ మా మా ద్రష్టు మర్హతి, అవిపక్వకషాయాణాం

దుర్దర్శో హం కుయోగినామ్ ॥

శ్రీధరః : హం తేతి । హం తేతి సానుకంపసంబోధనే । మా మామ్ । ద్రష్టుమ్ మార్హతి నార్హతి అవిపక్వాః అదగ్ధాః కషాయాః మలాః కామాదయః యేషాం తేషాం కుయోగినామ్ అనిష్టున్నయోగినామ్ ।

శ్లో॥ సకృ ద్దర్శితం రూప మేత త్కామాయ తేనై ఘం, మత్కామ శ్శనకై స్సాధు

సర్వాన్ ముంచతి హృచ్చయాన్ ॥

శ్రీధరః : కుత స్తర్హి దృష్టో సి? తత్రాహ సకృ దితి । సకృ ద్దర్శితం మయేతి యత్ ఏత త్కామాయ మయ్యసురాగాయ । త్వత్కామే స కి మితృత ఆహ - మత్కామః పుమాన్ । హృచ్చయాన్ కామాన్ ।

శ్లో॥ సత్సేవయా దీర్ఘయా తే జాతా మయి దృఢా మతిః, హి త్వావద్య మిమం లోకం

గంతా మజ్జనతా మసి ॥

శ్రీధరః : స దితి । అదీర్ఘయా అపి సతాం సేవయా । అవద్యం నింద్య మదోషసంపాదక మితి యావత్ । ఇమం లోకం దేహం దాసీపుత్రకళేబరమ్ । మజ్జనతాం మత్పార్షదతామ్ । గంతాసి ।

భగవన్నామము అన్ని రోగములకు మందు

-కులశేఖరల్వారు

శ్రీ సత్యానందాశ్రమ శాశ్వత భిక్షానిధి



నెల్లూరు బాలాజీనగర్ వాస్తవ్యులు కీ॥శే॥ శ్రీ ముదివర్తి రాఘవేంద్ర రావుగారి జ్ఞాపకార్థము వారి ధర్మపత్ని శ్రీమతి లక్ష్మీగారు ప్రతి సంవత్సరము శ్రావణశుద్ధ ద్వాదశినాడు శ్రీ సత్యానందాశ్రమవాసులకు భిక్ష జరుపుటకు శాశ్వత భిక్షా నిమిత్తము 15116/- పదియైదు వేల నూటపదహారు రూపాయలు అందజేసి నారు. సద్గురుదేవులు వీరి సమస్త పరివారమును అనుగ్రహింతురు గాక!

సవరణ : గతసంచికలో కీ॥శే॥ అంజయ్యగారి జ్ఞాపకార్థము అని వడినది.

దానిని సబ్బని లింబాని అని తెలిసికోగలరు.

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును. ఈ క్రింది SBI ఎకౌంటునకు పంపవచ్చును.

Sri Satyananda ashrama Sashwatha Bhiksha Nidhi

A/c No. 30869540047 Ifsc : SBIN0000887

వ్యావహారికాంధ్ర మహాభారతం

-శ్రీ పురిసండా అప్పలస్వామి

విరాటపర్వము - రెండో ఆశ్వాసము

సంకేతం

ఈ మాటలు అమృతసానల్లాగా మైకం కలిగించాయి కీచకుడికి. ప్రపంచాలు జయించినంత సంతోషంగా వుండతడి కిప్పుడు.

“నీమీద మోహం నన్ను మతిలేకుండా చేసింది. ఇదంతా ఆలోచించడానికి నాకు ధైర్యముంటేనా! నన్నిన్ని బాధలు పెట్టావు. నువ్వెలాగ చెబితే అలాగే చేస్తాను. ఎప్పుడు, ఎక్కడ, ఎలా కలుసుకోడమో సంకేతం నువ్వే నిర్ణయించుమరి!” అన్నాడు.

“ఇంకేముంది, ఎలక బోనులో పడింది” అనుకుంది సైరంధ్ర. నిజంగా ప్రేమ కుమ్మరిస్తున్నట్టే మళ్ళీ అందుకుందామె. “నర్తనశాల. ఉత్తర మొదలైన కన్యలు పగలు నృత్యం చేసి వెళ్ళిపోవస్తారు. రాత్రిళ్ళు రహస్యకార్యాలు నెరవేర్చుకునేవాళ్ళ కది ఆటపట్టుగా వుంటుంది. ఇవాళే. రాత్రి మాటుమణిగిపోయేక. నువ్వు వొంటరిగానే రావాలి. నా అభీష్టం తప్పక నెరవేర్చుకుంటాను” అంది.

భూమీదే వున్నాడో, ఆకాశమీదే వున్నాడో నిర్ణయించు కోలేనంత ఉషారు కలిగింది కీచకుడికి. “ఓ, ఈ మాత్రం దయ చూశావంటే, నువ్వేం చెయ్యమంటే అదే చేస్తాను. నువ్వీమాట మీద నిలబడాలి సుమా మరి” అన్నాడు.

తలవూపింది సైరంధ్ర : “నువ్వు ఒక్కడివే రావాలి. రెండో కంటివాడికి మనసంగతి తెలియకూడదు. అలా కాకపోతే ఒక్క నిమిష మైనా నిలబడనక్కర్లే. మరివెళ్ళు. మనమిలా మాట్లాడుతూవుంటే బావుండదు. ఎవరన్నా పసికట్టేస్తారు. ఇంకా ఏన్నో పనులూ వున్నాయి నాకు” అంది. ఎక్కడలేని సంతోషముతో, మాట్లాడకండా యింటికి వెళ్ళిపోయాడు సింహబలుడు.

పనిపాట్లు ముగించుకుంది సైరంధ్ర. సమయం కనిపెట్టి వంటశాలకు వెళ్ళింది. వలలుణ్ణి చూసి వికసించిన మోహంతో ఇలా అంది : “నాపని నేను ముగించాను. ఇక నీపనే మిగిలింది. పిట్టకన్నా తెలియకండా వాడిపని కాజెయ్యడానికి చీకటి రాత్రి కూడా బావుంది”

మందహాసం చేశాడు వలలుడు. “సరే కాని ఆ నీచుడూ నువ్వు ఏమిటి మాట్లాడారో ముందు చెప్పు” అని అడిగాడు.

తాను పనిచేసుకుంటూ వుంటే సింహబలుడు సింగారించుకుని రావడం, రాత్రిమాటలు తలుచుకుంటూ తాను తొణుకూ బెణుకూ లేకండా వుండడం, సామ దాన భేద దండోపాయాలు చూపి వాడు మాటాడడం, తాను వొడబడినట్టు నటించి, నాట్యశాల సంకేతంగా చెప్పి ఒంటరిగా రమ్మనడం, దాని కతడు సమ్మతించి వెళ్ళడం - అంతా పూసగుచ్చినట్టు చెప్పింది సైరంధ్రి.

మహానందం కలిగింది వలలుడికి. “ఎలా కసి తీర్చుకోవడమా అనే బాధ పడుతున్నా నింతసేపూను. శుభవార్త తెచ్చి బ్రహ్మానందం కలిగించావు. అసాధ్యమైన సమస్య ఇట్టే గట్టెక్కించావు. అన్నగారు మెచ్చుకున్నట్టు కార్యసాధన చేయడమంటే ఇనపగుగ్గిళ్ళు నమలడ మన్నమాట.

“ఇంతకూ అన్న ప్రకారం వస్తాడో రాడో! వచ్చినా వొంటరిగా వస్తాడో, ఎవళ్ళనైనా వెంట బెట్టుకువస్తాడో! వెర్రి వెర్రి వేషాలు వేసి రహస్యం చెడగొడతాడేమో! ఐనా నువ్వు నచ్చినట్టు చెప్పావు కదా! వాడి కులుకూ, మారాడకపోవటం చూస్తే వాడికి సందేహమే కలగలేదనాలి. అంచేత తప్పుకండా వస్తాడు. మదించి వున్నాడాయె. ఒంటరిగానే నర్తనశాలలో ప్రవేశించి నీకోసం వెదుకుతాడు. నన్ను చూస్తాడు. పోట్లాడతాడు. నా చేతుల్లో చస్తాడు. నువ్వు సంతోషిస్తావు. అంతే. దీనికి తిరుగులేదు. మరింకా ఆలోచనెందుకూ! అయ్యగారు కొవ్వెక్కి వున్నాడు. మదనోన్నాడంతో వస్తాడు. నీకోసం తడివితే నేను దొరుకుతాను రసికుడికి. పాపం, తెల్లబోతాడు. ఆ తెల్ల మొహంమీద నర్తనశాల అదిరి పోయేటట్టు ఒక్కటి వేస్తాను; పెద్దపులినిగానే బాణంతో తీసికొట్టినట్టు, తెలిసి పరిగెత్తాడా, కాకిమీదికి పోయిన దేగలాగ వెంట దరిమి పట్టుకుంటాను. పిప్పి పిప్పిచేసి నలగ్గొడతాను. అలా కాకండా, నాతో సమానమైన భుజబలమే వాడిలో వుండి, నామీదికి చేయిచేసుకుని, నాకు మరింత కోపం తెప్పించాడా - భూమి ఆకాశాలు గడగడలాడు పోయేటట్టు దిక్కులు కంపించేట్టు సముద్రాలు కలగుండు పడేట్టు కులపర్వతాలు అలాడిపోయేట్టు నా రౌద్రమంతా చూపి వాణ్ణి చిత్రవధ చేస్తాను” అన్నాడు.

అతడి తీవ్రకోపం రహస్య భంగనాకి కారణ మౌతుందని భయపడింది సైరంధ్రి. “నేను తెచ్చిపెట్టిన ఈ కయ్యానికి నువ్వలా ఉగ్రుడవే ఐతే అది మన రహస్యానికి భంగం కలిగిస్తుంది. మనకార్యం సఫలమే అయినా అది దుష్ఫలితమే అవుతుంది. పగవాళ్ళలోనా నగుబాట్లు, మీ అన్నయ్యా బాధపడతాడు, లోకులా నిందిస్తారు. కాబట్టి రహస్యం చెడకండా వీలైతేనే ఈ పనికి పూనుకుందాం. లేకుంటే వద్దు” అంది.

వలలుడు : మదించి నన్నెదుర్కొన్నప్పుడు, బాహాబాహీని ఇద్దరమూ పోట్లాడుతూ వుంటే, రహస్యం గిహస్యం నాకు జ్ఞాపకం వుంటాయా! ఐనా వీలైనంతవరకూ ప్రమాదం రానివ్వను. సరేనా!

సైరంధ్రి : అలాగే చెయ్యాలి. ఎంతమాత్రమూ ప్రమాదం రానివ్వకూడదు. ఇక వెళతాను.

ఎంతసేపయో వచ్చాను. ఆలస్యం చెయ్యకూడదు. సుదేష్ట నాకోసం వెదుకుతుంది. వస్తాను.

ఇలా చెప్పి వెళ్ళిపోవచ్చింది సైరంధ్ర. చెయ్యబోయే కార్యం మననం చేసుకుంటూ వంటలో నిమగ్నుడయ్యాడు వలలుడు.

అక్కడ సింహబలుడు మన్మథ వేదనతో కొట్టుమిట్టాడిపోతూన్నాడు. పరిజనాన్ని ఎవర్నీ దగ్గిరికి రానీయకండా ఒక ఏకాంతస్థలం ఏర్పర్చు కున్నాడు. సైరంధ్ర చక్కదనం భావించుకుని భావించుకుని ఆమె రూపు రేఖలు తలచుకుని తలచుకుని, ఆమె వయ్యారం ఊహించుకుని ఊహించుకుని, ఆమె మాటల మాధుర్యం మననంచేసుకుని మననం చేసుకుని రేగుతూన్న కోర్కెలతో పెనగులాడి పెనగులాడి - తుదకు తన మనస్సు తన స్వాధీనం తప్పిపోతూవుంటే - నానా హంగామా అయిపోతూ వున్నాడు. చలించిపోతున్నాడు. బాధపడిపోతున్నాడు. ఖేదిస్తున్నాడు. నిట్టూరుస్తున్నాడు. ఉసూరుమంటున్నాడు. శరీరమంతా అవశమై పోయి నిరాశ పడిపోతూవున్నాడు. ధైర్యం తూలిపోయి బెగ్గడిల్లి పోతున్నాడు. మతిచెడిపోయి ఏదేదో చేసేస్తున్నాడు. విక్రమావస్థలో పడిపోయి ఏడ్చేస్తున్నాడు. పిచ్చిపిచ్చి ఊహలతో మేడలు కడుతున్నాడు.

“చెప్పినట్టు సైరంధ్ర వస్తుందా? వచ్చి నిన్నటిలా తోసెయ్యక నన్ను పొందుతుందా? తీరా రాబోయేసరికి మరేదీ ఆటంకం రాదుకదా! గంధర్వులు ఐదుగురు వున్నారంది. కొంపదీసి నిజం కాదుకదా! దాని తొట్రుపాటు చూసి సుదేష్ట వినోదానికని మరేపనో చెప్పి ఆపెయ్యదు కదా! మాయలూ మర్మాలూ నేర్చి మన్మథుడు సమయానికి రాకండా చెయ్యడుకదా! అప్పటికి తప్పించుకుందామని అలా చెప్పి నన్ను పంపించెయ్యలేదుకదా! అదే నిజమై ఈ రాత్రి రాకనే పోయిందా మరి నేను బ్రతకడంకల్ల. ఏమిటి సాధనం?” అని విసవిస పోతాడు.

“అలా ఎందుకు రాకపోతుంది! అంత క్రూరాత్మురాలా? నాలాగే అదీ వలపుతో విలవిల లాడిపోతూ వుంటుంది. ఇంతకీ దాని నిజానికి నిలకడేమిటి? అనవసరంగా ఇలా బాధపడిపోడం కంటే జవాబూ గివాబూ లెక్క చెయ్యకండా వెళ్ళి ఎత్తుకువస్తాను దాన్ని. కామశాస్త్ర ప్రావీణ్యమంతా చూపిస్తాను. బ్రహ్మానందం అనుభవిస్తాను” అని బైల్లేరపోతాడు.

“ఏమైనా తుదముటా చూద్దాం వంటింటి కుందేలు ఎటు పోతుంది గనక” అని ధైర్యం తెచ్చుకుంటాడు.

అంతకంతకు తాపం అధికమైపోతూవుంది. ఎదురుగా ఆమె కనబడినట్టయి పట్టుకోబోతాడు. కనపడక పోగానే కటకట పడతాడు. అక్కడే తారాడినట్టయి మాటాడించబోతాడు. లేకపోగానే కళ్ళనీళ్ళు పెడతాడు. దగ్గిరికి వచ్చినట్టయి కౌగిలించబోతాడు. శూన్యం చూసి దుఃఖపడతాడు. వచ్చి వొడబడినట్టయి మీద పడబోతాడు. బయలు పరికించి తెల్లబోతాడు. కేళీవినోదాలకు పూనుకున్నట్టయి అభిమత క్రీడలకు తలపెడతాడు. ఏమీ లేకపోగానే విలవిల లాడిపోతాడు.

ఇలా పరిపరివిధాల మన్మథుడిచేతి కీలుబొమ్మలా ఐపోయి, జజ్జరిల్లిపోయి, ఎక్కడా లేని బాధా పడిపోయి, నానాయిదీ ఐపోతున్నాడు. తుదకి పరిచారికలు బతిమిలాడినమీదట ఎలాగో స్నానం, భోజనం ముగించాడు.

వేదన అపాదమస్తకం దహించేస్తూనే వుంది. ఉపశమనంకోసం పూలతోటకి బయలుదేరాడు. కమలవనందగ్గర చల్లగాలికి నిలబడ్డాడు. మనస్సు మరింత చిలించింది. మామిడిగున్న దగ్గరికి వెళ్ళాడు. మరింత తాపం హెచ్చింది. పూలతీగల్లో చొరబడ్డాడు. పిచ్చి మరింత తల కెక్కింది. ఎక్కడ నిలవడం? ఏమిటి సాధనం?

పొదనుండి పొదకి, చెట్టునుండి చెట్టుకి, కొలనునుండి కొలనుకి వెళ్ళి వెళ్ళి, తిరిగి తిరిగి, పూదేనేకి జంకుతూ, పుప్పొడికి భయపడుతూ, లేతగాలికి అడిలిపోతూ వేగిపోతున్నాడు. దాగట్లో వెలక్కాయలా తోటంతా తిరుగుతున్నాడు.

ముందు తన ప్రేయసిని తాగనిచ్చి మిగిలిన పూదేనే తాగుతూన్న గండుతుమ్మెదనూ, రెక్కలు విదిల్చి ప్రియురాలి చుట్టూ తిరిగి దాన్ని సంయోగానికి ఒప్పించిన రాజహంసనూ, పరస్పరం ఫలరసం ఆరగించి కులుకుతూవున్న చిలుకజంటనూ చూసి, చూసి, కారు చిచ్చులా రేగుతూన్న కోర్కెలతో కీచుకీచు మని పోతున్నాడు.

శరీరమంతా వుడుకొత్తి పోయింది. మనస్సంతా నీరసించి పోయింది. ధైర్యమంతా సన్నగిల్లి పోయింది. తుదకి ఒక పూల పొదరింటి దగ్గర చంద్రకాంత శిలాతల్పంమీద చతికిల బడ్డాడు. సైరంధ్రిని ఊహారాజ్యంలో ప్రతిష్ఠించుకున్నాడు. పట్టపగ్గాలు లేకుండా మనస్సు వెర్రి పరుగులు పెడుతోంది. ఎన్నెన్ని భావాలు! ఎన్నెన్ని ఉర్రూతలు!!

“చేతిలో చెయ్యి పెట్టుకుంటాను. ప్రేమాలాపాలాడుతూ దగ్గరికి లాక్కుంటాను. స్తనాలు గుండెలమీద అదుముకుంటాను. గాఢంగా కౌగిలించుకుంటాను. వేళ్ళతో ముంగుర్లు సవరిస్తాను. పెదవి కరిచి వలపు రెచ్చగొడతాను. మనస్సుతో మనస్సు పెనవేసుకుంటాను. భోగించి సుఖపారవశ్యం కలిగిస్తాను. మళ్ళీ మళ్ళీ తనివి పుట్టిస్తాను. మళ్ళీ మళ్ళీ సంయోగానికి పూనుకుంటాను. వింతవింతగా సంతోషపెడతాను. మచ్చికచేసి, అసక్తి పుట్టించి నచ్చినట్టు క్రీడిస్తాను.”

అంటూ పరిపరివిధాల భావరతులలో తేలుతున్నాడు. శిశిరోపచారాలు సాగిస్తున్నాడు. దీనికి అంతమంటూ కనబడక అటమటించి పోతున్నాడు.

“మాయదారి పొద్దు గుంకదేం? అసలు కదలదేం? ఈపాటికి గూకిపోవాలికదా! నామీద పగ బట్టించేమో! ఇకమీద భూమ్మీద పగలే కాని రాత్రిలేకండా చేశాడేమో బ్రహ్మదేవుడు! కాకపోతే నా కోసమే పగలంత పొడిగిందో ఇవాళ!”

ఇలా మాటిమాటికి పలవరిస్తున్నాడు. గుంకించరాని పొద్దును మిడుతూ మిడుతూ చూస్తున్నాడు. చలవరాతి పక్కమీద దొర్లుతున్నాడు. ఉసూరు వుసూరు మంటున్నాడు. కుమిలి కుమిలి వుడుకెత్తిస్తూన్న తాపానికి విరుగుడు లేక, రేగి రేగి విచ్చలవిడి రెచ్చిపోతూ వున్న కోరికల ప్రతీకారంలేక, ముంచెత్తి ముంచెత్తి తల మన్నులవుతూన్న మోహానికి ఉపశమనం లేక, వుప్పొంగి వుప్పొంగి కుదిపేస్తూవున్న దుఃఖానికి విరామం లేక ధైర్యం అసలే లేక, ఇంద్రియాలు వశం తప్పిపోయి, తల్లడిల్లిపోతూ, తహతహ లాడిపోతూ మదన దేవతకి బలి అయి పోతున్నాడు సింహ బలుడు. చివరికి ఎలాగో పొద్దుగూకింది. కీచకూడి హృదయం వికసించింది. పద్మాలుమాత్రం ముకిళించుకు పోయాయి. ప్రియుడు దరికివస్తే ప్రియురాలు రాగవతి కావడం సహజం కదా అన్నట్లు, సూర్యుడు దగ్గిరికి రాగానే ఎరుపెక్కి జనాదరణ పొందింది పశ్చిమదిశాంగన.

ఒక్క టొక్కటే పొడుచుకువచ్చాయి చుక్కలు. విరహంతో రోదనం చేశాయి చక్రవాకాలు. దట్టంగా ఎరుపెక్కుతూ వచ్చింది భూదేవి. ప్రకాశవంతమై అందగించాయి దీపాలు. సందడి మాటు మణిగాయి నగరవీధులు. మదం హెచ్చుతూ వచ్చాయి విటుల చిత్తవృత్తులు జారచోరులకు సంతోషం హెచ్చేటట్లు అస్తమించాడు అర్థచంద్రుడు. ఇది మిర్రా ఇది పల్లం అని తెలియరాకండా ఇది మరుగూ ఇది బయలూ అని గుర్తు లేకండా కళ్ళు మూసినా విప్పినా భేదం లేకండా దట్టంగా కమ్ముకువచ్చాయి చీకట్లు.

నర్తనశాల

సన్న సన్నగా వలలుడి దగ్గిరకి బైలు దేరింది సైరంధ్రి. 'సమయమైంది' అని హెచ్చరించింది. అప్పటికే సిద్ధంగా వున్నాడు వలలుడు. పెళ్ళికి పిలిచినట్టు ఉత్సాహంగా బయల్దేరాడు. ముసుగు సవరించుకున్నాడు. తనవెంట కొంచెం దూరంగా నడుచుకు రమ్మన్నాడు సైరంధ్రిని. పోట్లాటకు వెళుతూన్నట్టు ఉద్రేకంగాని, తడబాటు గాని తన నడకలో వ్యక్తం కాకండా నడిచి నర్తనశాల చేరుకున్నాడు.

వివేకం లేనివాడి హృదయంలా వుంది నర్తనశాల మునివాకిలి. ఘోరారణ్య ప్రదేశంవలె నిర్మానుష్యంగా వుంది. కాపురుషుడి సంపద వలె అనుపయోగ్యంగా వుంది. అభ్యసించని శాస్త్రంవలె దుర్గమంగా వుంది. స్వప్నంలోని పదార్థంవలె అగోచరంగా వుంది. విషమ కావ్యం వలె అస్పష్టాలంకారంగా వుంది. మూర్ఖుడి రాజ్యంవలె జార చోర హృద్యంగానూ వుంది. నాలుగువేపులా జాగ్రత్తగా పరికించాడు వలలుడు.

చీకటి గడ్డకట్టినట్టు పెద్దపెద్ద రాతిగోడలతోనూ, స్తంభాలతోనూ, చుట్టు ప్రక్కల ఏమీ కనపడని ముంగిలి ద్వారంతోనూ, పిరికివాళ్ళ తొంగిచూడ్డానికి శక్యం కాకండా భయంకరంగానూ నివాసానికి నిరుపయోగంగానూ వుంది నర్తనశాల. తన బాహు బలగర్వం ముందుకి

దారితీస్తూవుండగా, సైరంధ్రి చేయిపట్టుకుని, జంకూ గొంకూ లేకండా, భయంకరమైన మదపుటేనుగులాగ లోపల ప్రవేశించాడు వలలుడు. మధ్యభాగంలో ఉత్తరకుమారి విశ్రమించే మంచం చక్కగా వుంది. దానికి కొంచెం దూరంలో 'సైరంధ్రిని ఒదిగి వుండమన్నాడు వలలుడు. తాను మంచం మీద కూర్చున్నాడు. సింహబలుడి కోసం ఎదురు చూస్తూవున్నాడు.

ఇక్కడ సింహబలుడు - బాగా సింగారించుకున్నాడు. మదన వికారంతోనూ, ఉల్లాసంతోనూ శరీరం రెండింత లవుతూంది. కల్లు త్రాగిన వాడిలా కై పెక్కిస్తూవుంది వేగిరపాటు. తేలిక నడకలతో బయలుదేరా డతడు.

సింహమున్న గుహలోనికి పరిగెత్తుకువచ్చే ఏనుగుగున్నలాగ వలలుడున్న నర్తనశాల చేరుకున్నాడు కీచకుడు. వలపు స్థాయి తప్పి తల గిర్రు మంటూవుందతడికి. మదనోన్మాదం మతి చెడగొడుతూవుంది. "బలవంతుని నాకేం" అన్న గర్వాంధకారం వృద్ధయాన్ని ఆక్రమించుకుంది. తన అహంకారమే ముందు దారితీస్తూ వుంటే జంకూ కొంకూ లేకండా లోపల ప్రవేశించాడు.

'ఏమో, ఇంతకీ అది వచ్చిందో లేదో, అనుకుంటూ మంచం తడివాడు. ఓ, ఏమి అదృష్టం! ఇంకెవరు సైరంధ్రే. ఎంతసేపై కనిపెట్టుకువుందో! తనకోసం ఎంత ఇద్దె పోతూవుందో! సంతోషం పట్టలేకండా వున్నాడు కీచకుడు. వీపుమీద చెయ్యివేశాడు. స్పర్శానుభవంతో వొళ్ళు గరిపొడిచిందతడికి.

కోపంతో శరీరం కంపించింది వలలుడికి. కీచకుడి మాటల వయ్యారం, చేష్టల శృంగారం కొంచెం చూద్దామని కుతూహలమూ కలిగింది. సిగ్గుపడుతూన్నట్టు కదలకండా కూచున్నాడు.

సింహబలుడు : పిల్లా, అందమైన వస్తువులన్నీ ఎంచి ఎంచి నీ కోసం తెచ్చాను. పుచ్చుకో. అందకత్తెలు వలపు పట్టలేక ఎన్నెన్నో లంచాలు నాకాళ్ళముందు పెడతారు. అలాంటి నేనే ఇవాళ నీకు లంచమిస్తున్నాను. చిత్రం కదూ!

నా మీద కన్నేసిన ఆదది మరొకర్ని కడకంటాకూడా చూడ దనుకో! నా అందం కంటబడ్డకాంత నామీద పడకండా వుండదమన్నది ఇంతవరకూ జరగలేదు.

నా విలాసం తలుచుకున్న ఆడదాన్ని మన్మథుడు బతకనిస్తాడా మరి? నా వివేకం రుచిమరగిన వయ్యారి జీవితాంతం దాకా మరిచిపోదు. నా రసికసంభాషణ స్త్రీజాతికి నిజంగా ప్రేమపాశమే అనుకో. ఇంతటి రసికాగ్రేసర చక్రవర్తిని నన్ను నువ్వొక్కటివే దాసుణ్ణి చేసుకున్నావు. ఎంతటిదానివి కావు!

ప్రతీపలుకూ బల్లెపు పోటులా వుంది వలలుడికి. అయినా నిగ్రహించుకుంటూ, గూఢార్థంగా కొంచెం తన ప్రేయసికి వినిపిద్దామను కున్నాడు. కంఠం మృదువుగా మార్చుకున్నాడు.

“ఇంత రసికుడివి, నిన్ను నువ్వు పొగుడుకోవాల, మరి నేనేనా తక్కువదాన్ని! తెలీక అంటున్నావు గాని నాలాంటి అడవి ఎక్కడన్నా దొరుకుతుందా! నా దేహంతో నీ దేహం కలిసినప్పుడు తెలుస్తుంది. నీ కెలావుంటుందో మరి! సామాన్యస్త్రీల వంటిదే అనుకుంటున్నావేమో నా శరీరం! తప్పు. తప్పు. నన్ను ముట్టుకున్న తరవాత మరో అడదానిజోలికి వెళతావా నువ్వు! నేను జన్మ మెత్తినందుకు నీ కామవికారం పూర్తిగా శమించేటట్లు చేస్తాను. తగిన ఫలం అనుభవిస్తా విపుడు” అన్నాడు.

అంటూనే గభీమని లేచి కీచకుడి గుండె లదరిపోయినట్లు రోషణభీషణంగా ఒక అట్టహాసం చేశాడు. రెండు చేతులతోనూ వాడి తలకాయ పట్టి కిందికి దబాయించాడు.

చిత్రవధ

తుళ్ళి పడ్డాడు కీచకుడు. ఐనా చలించలేదు. సైరంధ్ర చెప్పిన గంధర్వుల్లో ఒకడై వుంటాడని నిశ్చయించుకున్నాడు. కోపంతో చప్పున తిరగ బడ్డాడు. బుజాలు పట్టుకుని వలలుణ్ణి కింద పడేశాడు. రెండు తొడలతోనూ అదిమి పట్టుకున్నాడు. దాంతో దెబ్బతిన్న నల్లతామలా లేచాడు వలలుడు. కోపంతో శరీరం వుప్పొంగింది. దిగ్గన మీదికి వచ్చి గట్టిగా పట్టుకున్నాడు కీచకుణ్ణి.

ఉభయులూ రోషంతో నాగుబాముల్లా బుసలుకొడుతున్నారు. ఎవరికి ఎవరూ తీసిపోకండా పెనగులాడుతున్నారు. భయంకరంగా పోట్లాడుతున్నారు. తనగుట్టు బైటపడుతుందేమో అని సింహబలుడూ అజ్ఞాతవాసం భంగపడుతుందేమో అని వలలుడూ భయపడుతూ చప్పుడు కాకండా, పల్లెత్తుమాటాడకండా పోట్లాడుతున్నారు. దొంగ పోట్లు పొడుచుకుంటున్నారు. కొట్టుకొంటున్నారు. కింద పడుతున్నారు. మీద పడుతున్నారు. బాహాబాహీ, కచాకచి మల్లయుద్ధం చేస్తున్నారు. దెబ్బకి దెబ్బ, పోటుకి పోటు, తోపుకి తోపు. ఒకళ్ళని మించిన బలం ఇంకొకళ్ళది. ఒకళ్ళన్ని మించిన కోపం ఇంకొకళ్ళది.

పడుతూ లేస్తూ, పోట్లాడి పోట్లాడి కొంతసేపయాక క్రమంగా వలలుడి బలం పెరుగుతూ వచ్చింది. కీచకుడి బలం క్షీణించడం మొదలు పెట్టింది. అది కనిపెట్టాడు వలలుడు. లేడిమీదికి వురికిన సింహంలాగు చప్పున కలియబడి కింద పడగొట్టాడు కీచకుణ్ణి. తిరిగి వాడు లేచేలోపున పిడుగువంటి పడికిలిలో ఆయువుపట్లలో పొడిచాడు. మిడిగుడ్లు పెట్టి, విల విలా తన్నుకుని ప్రాణం వొదిలేశాడు సింహబలుడు.

పువ్వులూ పళ్ళూ నిండిన వృక్షాన్ని కూల వేసినట్టు మణి భూషణాలతోవున్న కీచకుణ్ణి అమాంతంగా పడగొట్టాడు వలలుడు. ఇంతలో వికృత వధ చెయ్యాలన్న కుతూహలం కలిగిందతడికి. శిరస్సు, కాళ్ళూ, చేతులూ బలంగా పొట్టలోకి అదిమి తొక్కి చివరికి ఓ తిత్తిగా తయారు చేశాడు కీచకుణ్ణి. అంతతోనూ పోనీయక, నేలవేసి నలగగొట్టి నలగగొట్టి బాగా ఓ మాంసం ముద్దగా చేసి విడిచిపెట్టాడు.

తన బలం నమ్ముకుని, కీచకుడి చావుకోసం కాచుకు కూచుంది సైరంధ్ర. ‘ఐంది’ అని ఆమెతో చెప్పి చప్పున రహస్యంగా నిప్పు తెచ్చి వెలిగించి చూపాడు. ఉలికిపడింది సైరంధ్ర. అశ్చర్యమూ, భయమూ, ప్రేమా ముప్పిరిగొన్న మనస్సుతో వలలుణ్ణి కౌగిలించుకుంది. చిత్రంగా మాంసం ముద్దలా పడివున్న శవాన్ని చూసి తల పంకించింది. ముక్కుమీద వేలు పెట్టుకుంది.

“దీనికోసం ఇంత చేశావు. ఇక సుఖపడు. అలా పెట్టిన పాట్లన్నీ వూరికే పోతాయా మరి” అంది.

“అన్నమాట నిలబెట్టుకున్నాను. ఈమె పరాభవాన్నీ, పరితాపాన్నీ తొలగించాను” అని తృప్తి పడ్డాడు వలలుడు.

“ఏం కంటకం తొలిగిపోయిందా! నా బలం నచ్చిందా? కోపం శాంతించిందా? దుర్మార్గుడిగతి ఏమైందో చూడు! సంతోషంగా వుందా? నిన్ను పాపపుకళ్ళతో చూసిన మొగాడు ఎంతటి మొనగాడైతేనేం. నా చేతుల్లో వాడి ప్రాణాలు దక్కవని మాత్రం జ్ఞాపకం పెట్టుకో” అన్నాడు.

సంతోషంతో గద్గదిక పడింది సైరంధ్ర కంఠం.

“నిన్న సభలో అంతకోపాన్నీ నిగ్రహించుకున్న ధైర్యశాలివి. రహస్యభంగం కాకండా ఇప్పుడు ఇంతపనీ నిర్వహించిన కార్యదక్షుడివి. మనవాళ్ళ నెవ్వరినీ పిలవకండా ఒక్కడివే యింతా సాధించిన సాహసుడివి. లోకదుర్జయుడైన ఈ సింహబలుణ్ణి చిటికెలో కడతేర్చిన పరాక్రమ శాలివి. నీ ఉత్తమనాయకత్వాన్ని తలుచుకుంటేనే శరీరం పులకరిస్తుంది నాకు. నా అశ్రుర్యానందాలు నీకెలా విన్నవించనూ!” అని దగ్గరగా చేరి అతని రెండు చేతులూ పట్టుకుంది.

ఆమె చేతులు ముద్దుపెట్టుకున్నాడు వలలుడు. “ఇక ఇక్కడ మసల కూడదు” అని చెప్పి త్వరత్వరగా అక్కడనుండి వెళ్ళిపోయాడు.

విరాట పర్వం

మూడో ఆశ్వాసం

నర్తనశాలనుండి వచ్చి వంటింటి వాకిట్లో శరీరం కడుక్కున్నాడు వలలుడు. నెత్తురువాసన పోయేటట్టు మంచిగంధం పూసుకున్నాడు. నిశ్చింతగా పక్కమీద చదికిలబడ్డాడు.

ఇక్కడ సైరంధ్ర - ఈసరికి వలలుడు వంటిల్లు చేరుకుని వుంటాడని నిర్ధారణ చేసుకుంది. పైకి వచ్చి కావలివాళ్ళని పిలిచింది.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

“నాభర్తలైన గంధర్వులు సింహబలుణ్ణి చంపేశారు. ఈ పాపాత్ముడు తన పాపఫలం అనుభవించాడు” అని చెప్పింది. దాంతో వాళ్ళంతా లేచి గొల్లుమన్నారు; దివిటీలు ముట్టించి అడావుడిగా నర్తనశాలలోకి పరిగెత్తారు. ఈ గందరగోళమంతా విని కీచకుడి తమ్ములు నూట ఐదుగురూ పరిగెత్తుకు వచ్చారు. ముద్దలా వికారంగావున్న శవాన్ని చూసి భయభ్రాంతులై ఆర్తనాదం చేశారు. అన్న శవం మీద పడి మొత్తుకున్నారు. కొందరు మూర్ఛ పోయారు. కొందరు నిలవలేక గుండెలు బాదుకున్నారు.

ఇంతలో తక్కిన బంధువులు కూడా వచ్చి మూగారు. “ఇదేం చిత్రం! కాళ్ళేవీ? చేతులేవీ? తలకాయేదీ? ఇలాంటిపీనిగని ఎక్కడన్నా చూశామా! గంధర్వులచేత చచ్చేవాళ్ళంతా ఇలా వికారపు చావు చస్తారేమో? కాకపోతే కోపంతో ఈయన్నే ఇలా చేశారో మరి! అంతబలమూ ఎందుకూ పనికివచ్చింది కాదుకదా! అంతా వ్యర్థమై పోయింది. ఇంతకీ మైకం కప్పినప్పుడు ముందు వచ్చేది కనపడదు. ఒళ్ళు కొవ్వెక్కినవాడికి వినాశం తప్పదు. ఎవరేం చెయ్యగలరు!”

ఇలా అందరూ పరిపరివిధాల దుఃఖించారు. రోదనధ్వనులతో గొల్లుమంటూ వుంది నర్తనశాల. ఇంతలో ఒక ఉపకీచకుడు తక్కిన వాళ్ళని వోదార్చడం మొదలు పెట్టాడు.

“మనమెంత మొత్తుకున్నా మన అన్న మనకు మరిరాదు. ఏంచేస్తాం? పుట్టినవాళ్ళం చావక తీరదుకదా! కలకాలం ఎవరుండి పోతారని! అంచేత మరి ఆలస్యం చెయ్యకండా సంస్కారానికి పూనుకోండి” అన్నాడు.

అతడి మాటప్రకారం అందరూ శవదహనంకోసం ఆయత్త పడ్డారు. ఇంతలో ఇదంతా కుతూహలంగా ఓ పక్క నుండి చూస్తూన్న సైరంద్రి వాళ్ళకంట పడింది. దాంతో ఎక్కడలేని కోపం మండు కొచ్చింది వాళ్ళకి.

“పాపిష్టి ముండ. ఇదే ఇంతపని చేసింది. దీన్ని కూడా అన్నగారి శవంమీద పెట్టి తగలబెడదాం” అన్నారు కొందరు. అనడమే తదువుగ ఆమెని పట్టుకుని పెడరెక్కలు విరిచికట్టారు కొందరు. ఏమయినా రాజుగారి అనుమతి పొందడం మంచిదన్నారు కొందరు. వెంటనే విరాటరాజు దగ్గరికి వెళ్ళారు. అప్పటికే ఈ వార్త విని విచారిస్తున్నాడు విరాటరాజు.

సింహబలుడి శవంతో పాటు సైరంద్రిని కూడా దహనం చేస్తాం. మీతో చెప్పడానికి వచ్చాం. అనుమతించవలసింది” అని వాళ్ళు అనడంతోటే, ఎలాగూ వద్దన్నా వినేటట్టులేదు వీళ్ళ వైఖరి’ అనుకుని ‘మీ ఇష్టం’ అన్నాడు రాజు. అదే అంగీకారంగా భావించుకున్నారు వాళ్ళు. హడావుడిగా తిరిగి వచ్చారు.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య- శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

“దీని మీద ఇంత మోహం పెట్టుకున్నారు అన్నగారు. ఇలా అయినా ఆయనకి కొంత శాంతి కలిగించినవాళ్ళ మౌతాం. ఈ ముండకూడా మనకి వొదిలిపోతుంది” అంటూ సైరంద్రిని సింహబలుడి శవంమీద వేసి కట్టారు. అశుచీ, పాపాత్ముడూ, నీచుడూ అయిన కీచకుడి కళేబరంతో కూడా నిత్యశుచీ, పుణ్యశీలా, ఉత్తమురాలున్నా అయిన ఆమెని తీసుకుని స్మశానానికి బైలు దేరారు కీచకులు. ముందూ వెనకా లెక్క లేనన్ని కాగడాలు పట్టుకున్నారు. ఏడుపులతోనూ, పెదబొబ్బలతోనూ వెంట నడిచారు బంధువులు.

భయభ్రాంతురాలై పెద్ద పెట్టిన ఏడుపులు ప్రారంభించింది సైరంద్రి. కన్నీళ్ళతో ఆమె మోహమంతా తడిసిపోతూ వుంది.

“అయ్యో, దిక్కుమాలినదా న్నయిపోయాను. నా మొర వినండి. ఓయీ జయ, జయంతా విజయూ జయత్సేనా, జయోద్భలా! మీరుంటూండగానే నిర్భయంగా ఈ కీచకులు నన్నిలా హింసిస్తున్నారు. ప్రాణేశ్వరులారా! గంధర్వులారా! సింహబలుడి శవం మీద కట్టి తీసుకు పోతున్నారు నన్ను. రండి. రక్షించండి!!”

అంటూ కేకలు వేస్తూ ఏడ్చింది. ఈ కేకలు వంటింటిలోని వలలుడి చెవిలో పడ్డాయి. ఎక్కడలేని రోషం వచ్చిందతడికి. “వీళ్ళు మళ్ళీ ఇంతపని చేశారా!” అనుకుంటూ ఎవరికీ కనపడకండా చప్పున ప్రాకారం గోడదాటి స్మశానభూమి దగ్గిరకి వచ్చాడు. ఇటూ అటూ చూసి పెద్దవృక్ష మొకటి పట్టుకున్నాడు. భుజమ్మీద వేసుకుని కాలాంత రుద్రుడిలా దారికడ్డంగా నిలబడ్డాడు.

శవాన్ని మోసుకొస్తూన్న వాళ్ళు అల్లంత దూరంలో ఈ భయంకరాకారం చూసి తటుక్కున నిలబడిపోయారు. “అమ్మయ్యో, గంధర్వులు వచ్చిపడ్డారు” అని గడగడలాడిపోయి శవాన్ని అక్కడే దింపేసి పరిగెత్తారు. కొందరు గోతుల్లో దాక్కున్నారు. కొందరు కనపడ్డ చెట్టల్లా ఎగబాకారు. కొందరు నీళ్ళలోకి దుమికారు. కొందరు కదలేక చతికిల పడ్డారు. కొందరు పట్నం దిక్కు తోక ముడిచారు. వాళ్ళందరినీ వెంటాడాడు వలలుడు. వెదికి వెదికి అందర్నీ పట్టుకున్నాడు. ఒకణ్ణి మిగలనీయకండా నూట ఐదుగురు ఉపకీచకుల్నీ చేతులకొద్దీ బాదిబాది చంపేశాడు. తిరిగి వచ్చి సైరంద్రి కట్లు విప్పి నిశ్చింతగా సుదేష్ట మందిరానికి వెళ్ళిపో” అని చెప్పాడు. తాను మరొక దారిని వంటింటికి వచ్చాడు.

కీచకులందరూ గంధర్వులచేత ధ్వంసమై పోయారని విని నిశ్చేష్టుడై పోయాడు విరాటరాజు. తమ్ముల మరణానికి దుఃఖిస్తూన్న సుదేష్టను వోదార్చాడు.

“సైరంద్రిని ఎలా అయినా ఇక్కడినుంచి పంపించెయ్యాలి. మగవాళ్ళు ఆమెదగ్గరికి వెళితే ఏం ముప్పు వస్తుందో! అంచేత నేనై చెప్పడానికి జంకుగా వుంది. నువ్వే నామాటలుగా చెప్పు. ఎలా అంటే బావుంటుందో, అలా మంచి మాటలాడి వెళ్ళిపోమను. ఆమె రూపమా జగన్మోహనంగా వుంది. పురుషులా

భోగైకపరాయణులాయె. మన్మథుడు తనపని ఎపుడూ మానడు. అంచేత పట్నంలోని వాళ్ళకి పక్కలో నాగుబామే ఇది. ఇలాంటిదాని పొత్తు పెట్టుకుని మనమెలా బతకడం!” అన్నాడు.

సుదేష్టకీ ఈ మాట నచ్చింది. ఆమెని పంపెయ్యడానికే నిశ్చయించుకుంది.

సైరంధ్ర దుఃఖాంధకారంతో మచ్చరించినట్లు పటాపంచలై పోయాయి చీకట్లు. భళ్ళున తెల్లవారింది. పద్మినీ హృదయానందకరుడైన సూర్యుడు సహస్రకిరణాలతో ఉదయించాడు. అప్పటికి సైరంధ్ర సచేలస్నానం చేసుకుంది. రాగద్వేషాది వికారాలు త్యజించిన ప్రసన్న చిత్తంవలె కీచకవిధ్వంసంతో ప్రసన్నురాలైన ఆమె మందగమనంతో పట్నంలో ప్రవేశించింది.

రాజవీధిని రాజహంసలా ఆమె నడుచుకు వస్తూవుంటే, “మన కీచకులపాలిబి మరిలా పుట్టిందిరా బాబూ, ఇది” అని నిలిచి చూశారు కొందరు. నీ కొవ్వమాత్రం కరగదా’ అని కనపడకండా దాక్కున్నారు కొందరు. ఎదురయేసరికి ‘అమ్మో’ అని మొహం తిప్పుకున్నారు కొందరు. అల్లంత దూరంలో చూసి మరోదారిని పరిగెత్తారు కొందరు. ముఖాముఖి తారసిల్లేసరికి గజగజలాడి తప్పుకున్నారు కొందరు. పులిని చూసిన లేడిపిల్లల లాగ చెల్లాచెదరై పోయారు కొందరు. ఇళ్ళలోంచి తొంగిచూసి ‘రాకాసిరా నాయనా’ అని గుండెలు బాదుకున్నారు కొందరు.

వాళ్ళందరినీ చూస్తూ, నవ్వాపుకుంటూ రాజవీధిని నడిచి రాజమందిరం ప్రవేశించింది సైరంధ్ర. వంటింటి ముందునుంచి వెళుతూ వాకిట్లో నిలబడివున్న వలలుణ్ణి చూసి చూడనట్లు నటించి తనలో తా ననుకుంటున్నట్టు,

“కీచకులు తెచ్చి పెట్టిన ఉపద్రవం తప్పించి నన్ను రక్షించిన ధర్మాత్ముడికి గంధర్వపతికి జయంతుడికి పదివేల నమస్కారాలు” అంది గూఢార్థంగా, వలలుడూ చాకచక్యంగా అందుకున్నాడు.

“ఆపదలో అడ్డుపడని భర్త భర్తా మరి! అలా అడ్డుపడకపోడం మగతనమూ కాదు. మర్యాదా కాదు. నీ భర్తలు అలాంటివాళ్ళు కాబట్టే నువ్వు వాళ్ళ నలా చూసుకుంటున్నావు. దీనికి వాళ్ళని పొగడడం ఎందుకూ?” అన్నాడు.

అక్కడినించి మెల్లి మెల్లిగా నర్తనశాల దిక్కు వెళ్ళిందామె. రాచకన్యల నాట్యం చూసే నెపంమీద బృహన్నలను తొంగి చూసింది. ఆమె చూడ్డమే తడవుగా అక్కడి కన్యకలూ బృహన్నలూ గబగబా వచ్చి ఆమె చుట్టూ మూగారు.

“కీచకులచేత ఏ బాధాలేకండా వచ్చావమ్మా! నిన్ను బాధించినవాడికి మంచి పనయిందితే! ఈ లోకంలో నుంచే వెళ్ళిపోయాడు. అంతతో అయినా పూరుకోక పాపం, కీచకు లెంతగా బాధించారో నిన్ను! నిన్నెపుడూ కనిపెట్టుకుని వుంటారుకదూ నీ భర్తలు! శత్రువుల్ని ఇలా చంపేస్తారేం!” అంటూ వాళ్ళు విన్న దాన్ని బట్టి ఆమెని వోదార్చడం మొదలెట్టారు.

“ఇప్పుడే నీ మాట విని నొచ్చుకుంటున్నాం మేము. ఆపాపాత్ములు నిన్నేం బాధలు పెట్టారో పాపం! అసలు జరిగిన సంగతేమిటో, అంతమందీ ఎలా చచ్చారో, నీ నోట వింటేనే కాని నిజం తెలీదు. వివరించి చెప్తావా, వింటాం” అన్నాడు బృహన్నల.

కొంచెం చలిపిగానూ కొంచెం తీక్షణంగానూ చూసింది సైరంధ్ర. ఇక్కడ ఆడపిల్లలికి ఆట నేర్పుతూ కడుపులో చల్లకదలకండా కూచున్న బెత్తమ్మవి నువ్వు. సైరంధ్ర ఏమైపోతేనేం నీకు! కాకపోతే నన్నిలా నవ్వుతూ అడుగుతావా!” అంది.

“నువ్వు కష్టాలు పడుతూంటే నాకుమాత్రం దుఃఖంగా లేదూ! ఐతే, నిరర్థకమైన ఈ పేడిజన్మత్తిన నావంటివారి సానుభూతి వల్ల ప్రయోజన వేమిటి? నిన్నెరగను కనకనా! అగ్నిహోత్రంలాంటిదానివి. నీపాట్లు చూస్తూంటేనే నా గుండె చెరువై పోతూంటుంది. నాస్వభావం నీకు మాత్రం తెలియందికనకనా!” అని తక్కిన అన్నదమ్ములవలె మారు వేషంలో వుండడమే కాకండా ఊర్వశీ శాపంవల్ల అడారితనమూ అనుభవిస్తున్నాను కనుక ఏమీ చేయలేనిస్థితిలో వున్నానని ధ్వనించేటట్టు అన్నాడు బృహన్నల.

తనలో తాను చిరునవ్వు నవ్వుకుంది సైరంధ్ర. ‘అవును, నాకు మాత్రం తెలీదూ! ఇంత చెప్పాలా!’ అంది. అక్కణ్ణించి సుదేష్టదగ్గరికి బైలుదేరింది. సోదరుల మరణదుఃఖంతో విలపిస్తూవుంది సుదేష్ట. “నే నన్నంత పనీ అయింది చూశావా” అన్న సంతోషం హృదయంలో వుబుకుతూవున్నా పైకి వ్యక్తం కానీయకండా, ఏమీ ఎరగని దానిలా వెళ్ళి నిలబడింది సైరంధ్ర.

ఆమెని చూడడంతోనే ఎక్కడ లేని దుఃఖం వచ్చింది సుదేష్టకు. వెంటనే భయమూ కలిగింది. వినయంగా పలకరించింది. ఆదరంతో చేరదీసి పక్కని కూచో బెట్టుకుంది. “చూడూ, మాలినీ నువ్వు అందకత్తెవి. మగవాళ్ళా మనస్సు పట్టలేనివాళ్ళు. ఇదంతా ఆలోచించి రాజు భయపడుతున్నాడు. అంచేత సువ్వెక్కడికన్నా వెళ్ళిపోవలసిందని నచ్చ చెప్పమన్నాడు” అంది.

తమ్ములచావు పేగుల్లో కరేలు మన్నట్టయి మళ్ళీ అందామె. “బలవంతులైన మొగుళ్ళున్నారని పంతంపట్టి చంపిస్తావు నువ్వు. జనం నీ దగ్గర చేరడానికి భయపడతారు. అంచేత మా రాజ్యం విడిచిపెట్టి నీ ఇష్టం వచ్చిన దగ్గరికి వెళ్ళిపో”.

దానికి సైరంధ్ర నెమ్మదిగా ఇలా అంది. “అమ్మా, మరిపదమూడుదినాలు మాత్రం అనుగ్రహించండి. దాంతో నా వ్రతం పూర్తయి పోతుంది. నా భర్తలు మీకు మేలే చేస్తారు. నమ్మండి. మీ ఉపకారం మరిచిపోరు. ప్రత్యుపకారం చేసి రుణం తీర్చుకుంటారు. మీరు భావిస్తున్నట్టు వాళ్ళు క్రూరస్వభావులుకారు. దయాద్రహృదయులు. మత్స్యరాజేంద్రులకు పరమాప్తులై ప్రవర్తిస్తారు. ఏదో అవసరార్థం చెపుతున్న మాటలని తోసెయ్యకండి. ఈ మాత్రం ప్రార్థన మన్నించండి.”

సశేషము

గోసంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత డెబ్బయి సంవత్సరములనుండి గోశాల నడుపబడుచున్నది. వానిని సంరక్షించుటకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను కొనసాగించుచున్నాము. గోసంరక్షణ నిధి ఏర్పాటు చేయుటకు సంకల్పించినాము. పదివేలు ఆపైన ఇచ్చినవారి నామములు శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఎకౌంట్లో జమచేయవచ్చును. పేరు “శ్రీసత్యానందాశ్రమము”

A/c. No.. 62234059399. IFS code No. SBIN0021555

మాకు ఫోను ద్వారా తెలియజేయవలయును. సెల్ : 9440279712, 9866905041

శ్రీహరితీర్థస్వాములవారి పర్యటనా కార్యక్రమములు

01-05-2019 నుండి 07-05-2019 వరకు బాలబాలికల శిబిరము

శ్రీసత్యానందగీతాసత్సంగభవనము, ఓల్డ్ బోయినపల్లి, సికింద్రాబాద్

09-05-2019 చింతకుంట, శ్రీసత్యానంద సేవాశ్రమము

10-05-2019 నుండి శ్రీసత్యానందాశ్రమము, ఇనమడుగు

26-05-2019 ఆళ్ళగడ్డ, శ్రీశంకరానందాశ్రమము, కర్నూలు జిల్లా

యత్యాశ్రమ స్వీకారము

నిజామాబాద్ జిల్లా కిసాన్ నగర్ శ్రీసత్యానంద గీతాశ్రమములో 69వ శ్రీరమణారాధన ఏప్రిల్ 15వ తేది నుండి 17వ తేది వరకు జరిగినది. ఇందులో కూడ అనేకమంది మహాత్ములు పాల్గొని తమ దివ్యసందేశములను అనుగ్రహించినారు. గత 25 సంవత్సరాలనుండి ఆశ్రమజీవితమును గడుపుచున్న మాతృమూర్తులు శ్రీ నరసమ్మగారు, శ్రీయమునమ్మగారు, శ్రీశారదమ్మగారు శ్రీ శ్రీహరితీర్థస్వామివారి పవిత్ర కరకమలములచే యత్యాశ్రమమును స్వీకరించిరి. వారికి వరుసగ “సుప్రతతీర్థ”, “సుమనస తీర్థ”, “సువందితతీర్థ” అను యోగపట్టాలను పూజ్య గురుదేవులైన శ్రీహరితీర్థస్వాములవారు అనుగ్రహించినారు. ఇందులో వందలాది భక్తులు పాల్గొని ఆనందించిరి. వందలాది భక్తులకు మహాప్రసాదవినియోగము విరివిగా జరిగినది.

భక్తులకు విజ్ఞప్తి

శ్రీసత్యానందాశ్రమమునకు ప్రహారి నిర్మాణము

సద్గురుదేవులు సంస్థాపించిన శ్రీసత్యానందాశ్రమమునకు ఇంతవరకు ప్రహారి (కాంపౌండు వాల్) లేదు. ఇంతవరకు ముళ్ళ కంచె ఉండినది. ఈనాడు ఆ కంచె ఎన్ని పర్యాయములు చేయించి నను అది నిలుచుట లేదు. అందువలన కాంపౌండ్‌వాల్ నిర్మింపవలయునని శ్రీహరితీర్థ స్వాములవారి సంకల్పము. ఆశ్రమమును రక్షించుకొనవలసిన బాధ్యత ఆశ్రమ అభిమాను లకు, శ్రీవారి శిష్యులకు, అందరికీ ఉన్నది. సుమారు 2000 గజములు గోడ నిర్మింపవలసి యున్నది. వునాది 6 అడుగులు, పైన 8 అడుగులు, 10 అడుగులకు ఒక పిల్లరు వేసి నిర్మింపవలయు నని ఇంజనీర్లు చెప్పియున్నారు.

ఆశ్రమమునకు దక్షిణదిక్కునకు 650 అడుగులు ప్రహారి గోడ పూర్తియైనది. ఇంకను ఆశ్రమమునకు పడమర ఉత్తరము తూర్పులవైపు ప్రహారి గోడ పెట్టవలసియున్నది. కావున భక్తులు సహకరించి సద్గురుదేవుల కృపకు పాత్రులు కాగలరని కోరుచున్నాము.

ఒక గజము గోడ పెట్టుటకు 10,000 పదివేలు ఖర్చు అగునని అంచనా వేయబడినది. కావున తమ శక్తికొలది ఎన్ని గజములకైన ఇవ్వవచ్చును. వారి నామధేయములు శిలాఫలకము పై వ్రాయబడును.

విరాళములు పంపువారు ఈ ఏకౌంటుకు పంపవచ్చును.

Sri Satyanandasramamu

A/c No. 62234059399

Ifsc : SBIN0021555

భగవాన్ శ్రీసత్యానందమహర్షి సంచార సత్సంగ సమావేశము

2019 మే 5వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 415వ సమావేశము తెలంగాణా నిజామాబాద్ శ్రీసత్యనంద భక్తసమాజము గాజులపేటలో శ్రీసత్యానందమహర్షి భక్తబృందము ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి కొండ గంగాధర్

సెల్ : 9441706439, 8639765996

ఆశ్రమపార్తలు

1-4-2019 నుండి 7-4-2019 వరకు ఉత్తరాఖండ్ హరిద్వార్ సురత్ గిరి శాసనండ్ ఆశ్రమములో 8వ భాగవత సప్తాహము అద్భుతముగ జరిగినది. సన్యాసాశ్రమ వ్యవస్థాపకులు పూజ్యపాదులు శ్రీశ్రీశ్రీ విశ్వానందగిరిజీ మహారాజ్ భాగవతసప్తాహమును ప్రారంభించినారు. మహామండలేశ్వర్ శ్రీస్వామి విశ్వేశ్వరానందగిరిజీమహారాజ్ వారు తమ దివ్యఆశీస్సులను 2వ తేది అనుగ్రహించినారు. శ్రీశ్రీహరితీర్థస్వాములవారు తమ దివ్యోపన్యాసములచే అలరించినారు. ప్రతినిత్యము పవిత్రమైన గంగానదిలో స్నానముచేయడము, భాగవతగంగను శ్రవణముచేయడము అహో! జన్మధన్యమైనది. ప్రప్రథమముగ భాగవతాన్ని శుకయోగీంద్రుడు పరీక్షిన్మహారాజునకు ఉపదేశించిన పవిత్ర శుకతాళీనకు కూడా విచ్చేసి భాగవత శ్రవణముగావించబడినది. సుమారు 70మంది భక్త బృందము వెళ్ళి ఆనందమునకు అనుభవించినది.

11-4-2019 నుండి 14-4-2019 వరకు తెలంగాణ జగిత్యాల జిల్లా వేంపేట శ్రీరామకృష్ణ సంకీర్తనమండలి 50 సంవత్సరాల స్వర్ణోత్సవములు అంగరంగ వైభవముగ భక్తిప్రపత్తులతో శ్రీ శ్రీహరితీర్థస్వాములవారి సర్వాధ్యక్షతన జరుపబడినది. ఇందులో అనేకమంది మహాత్ములు పాల్గొని తమ దివ్యసందేశములను అనుగ్రహించినారు. శ్రీశ్రీశ్రీ కమలానందభారతీస్వాములవారు, శ్రీశ్రీశ్రీ మాతా శివానందసరస్వతీస్వామినివారు, శ్రీశ్రీశ్రీ విరజానందతీర్థస్వాములవారు, శ్రీశ్రీశ్రీసచ్చిదానంద గిరిస్వాములవారు, శ్రీశ్రీశ్రీమాతా పరమేశ్వరానందస్వామినివారు, శ్రీశ్రీశ్రీశారదానందతీర్థస్వామిని వారు, శ్రీశ్రీశ్రీశివానందభారతీస్వామినివారు, శ్రీశ్రీశ్రీజగదీశ్వరానందస్వామినివారు, శ్రీశ్రీశ్రీహరిప్రియానందస్వామినివారు ఇంకను ఎందరో మహానుభావులు పాల్గొన్నారు. సుమారు 5000 మంది ప్రతినిత్యము కార్యక్రమములో పాల్గొన్నారు. వారందరికి మహాప్రసాదవినియోగము జరిగినది.

20-4-2019 నుండి 22-4-2019 వరకు తెలంగాణా కోరుట్ల మం. అయిలాపురం భగవాన్ శ్రీసత్యానందమహర్షి గీతాశ్రమ 40వ వార్షికమహాసభలు శ్రీశ్రీశ్రీ శ్రీహరితీర్థస్వాములవారి అధ్యక్షతన జరిగినవి. ఇందులో అనేకమంది మహాత్ములు పాల్గొని తమ దివ్యసందేశములను అనుగ్రహించినారు. సుమారు ప్రతినిత్యము సుమారు 1000మంది పాల్గొన్నారు. అందరికి మహాప్రసాద వినియోగము విరివిగ జరిగినది.

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెట్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137